

# د دانیال کتاب

## د کتاب پېژندنه

د میلاد نه مخکې په ۶۰۵ کال کې دانیال نبي د حوانی په وخت د اسیر په توګه ونيول شو او د اورشلیم څخه بابل ته یووړل شو. دانیال د خپلو دريو ملګرو سره یوځای په حکومتی چارو کې د روزنې دپاره غوره شو. خدای په دوی باندې فضل کوي، دوی د خپلې روزنې په موده کې ښه زحمت باسي او په نتیجه کې د شاهي دربار لوړو مقامونو ته رسیږي. د خپل اوږد ژوند په جریان کې دانیال د پرو پاچاهانو ته خدمت کوي. هغه د کوروش پاچا د پاچاهۍ په دربار کې هم خدمت کړی دی. کېدای شي د دانیال کتاب د هغه د ژوند په پای کې یعنی د میلاد نه مخکې شاوخوا په ۵۳۰ کال کې لیکل شوی وي.

د دانیال د کتاب لومړني شپږ فصلونه د دانیال او د هغه د دريو ملګرو کیسې بیانوي او دا چې خدای څنګه د نبوکدنصر پاچا او بلشصر پاچا غرور ماتوي. په وروستیو شپږو فصلونو کې د هغو رویاګانو او پېشګویانو یادونه شوې ده چې د راتلونکي په هکله دانیال ته څرګندې شوې وې. دا ټول په هغه وخت کې لیکل شوي

وو، کله چې يهوديان د بت پرستو پاچاهانو د ظلم او ستم لاندې وو.

د کتاب موضوع د خدای حاکمیت دی. خدای هر هغه چا ته حکومت ورکوي چې وغواړي، خو په پای کې به هغه خپله ابدې پاچاهي برقراره کړي. بت پرسته امپراتوری راپورته کېږي او بیا سقوط کوي، خو د خدای خلک په هغه باندې د ایمان او اطاعت له امله بريالي کېږي. د دانیال او د هغه د ملګرو د ژوند کیسې د تاریخ په اوږدو کې د ایماندارانو د پاره د هڅونې او ځواک سرچینه ده، په ځانګړې توګه د ځورونو او کړاوونو په وختونو کې.

عیسی پخپله د دانیال نبي په هکله خبرې کوي او د هغه څخه نقلونه راوړي. د مثال په توګه متي ۲۴:۱۵ وګورئ. په داسې حال کې چې د دې کتاب په وروستیو فصلونو کې زیاتره پېشګویانې د عیسی مسیح د پیدایښت نه مخکې پېښو سره تړاو لري، خو ځینې یې لا روښانه نه دي چې کله به پوره کېږي.

## د موضوعګانو لست

دانیال او د هغه ملګري: ۱ - ۶ فصلونه

د دانیال رویاګانې: ۷ - ۱۲ فصلونه

## دانیال او د هغه ملگري د نبوکدنصر په دربار کې

① د یهودا د پاچا یهوایقیم د پاچاهۍ په درېم کال د بابل پاچا نبوکدنصر په اورشلیم باندې حمله وکړه او بنار یې کلابند کړ. ② خښتن هغه پرېښود چې یهوایقیم ونیسي او ځینې سپېڅلي لوبني چې د خدای په کور کې ورڅخه کار اخیستل کېده، له خپل ځان سره یوسي. سپېڅلي لوبني یې خپل هېواد بابل ته یووړل او د خپل خدای د بتخاني په تحویلخانه کې یې کېښودل.

③ پاچا د خپل دربار مشر اشفناز ته امر وکړ چې د اسرایيلي جلاوطنو له منځ څخه دې ځینې ځوانان چې د شاهي کورنۍ یا د عزتمنو کورنیو څخه وي، غوره کړي. ④ هغه ځوانان باید ښکلي، هونبیار، ښه روزل شوي او ځیرک وي او جسماني عیونه ونه لري، ترڅو د دې وړ وي چې په شاهي دربار کې خدمت وکړي. اشفناز باید هغوی ته په بابلي ژبه لوستل او لیکل ورزده کړي. ⑤ همدارنگه پاچا امر وکړ چې هغوی ته دې هره ورځ هماغه خواړه او شراب ورکړل شي لکه څنګه چې د شاهي دربار غړو ته ورکول کېږي. هغوی دې درې کاله وروزل شي او بیا هغوی کولای شي چې د پاچا خدمت وکړي. ⑥ په دې غوره شویو ځوانانو کې دانیال، حنیا، میشاییل او عزریا وو چې هغوی ټول د یهودا د قبیلې

څخه وو. (۷) د دربار مشر په هغوی باندې نوي نومونه کېښودل: په دانیال باندې یې د بلطشصر، په حنیا باندې یې شدرک، په میشاییل باندې یې میسک او په عزریا باندې یې عبدنغو نوم کېښود.

## د دانیال وفاداري

(۸) دانیال پرېکړه وکړه چې خپل ځان به د شاهي دربار د ډوډۍ په خوړلو او د شرابو په څښلو باندې د مذهبي دود له مخې ناپاکه نه کړي. نو د دربار د مشر اشفناز څخه یې وغوښتل چې په دې خاطر د هغه سره مرسته وکړي. (۹) نو خدای اشفناز په دانیال باندې مهربانه کړ. (۱۰) خو بیا هم اشفناز د پاچا څخه وپرېده، نو هغه دانیال ته وویل: «پاچا پرېکړه کړې ده چې تاسو باید څه وخورئ او څه وڅښئ او که چېرې د نورو ځوانانو په شان تندرست ښکاره نه شئ، نو پاچا به ما ووژني.»

(۱۱) نو دانیال هغه ساتونکي ته چې د اشفناز له خوا په هغه او د هغه په درېو ملګرو باندې د مسوول په توګه ټاکل شوی ؤ، ورغی او هغه ته یې وویل: (۱۲) «مهرباني وکړه، لس ورځې مونږ وازمایه. مونږ ته د خوړلو دپاره یوازې سابه او د څښلو دپاره اوبه راکړه. (۱۳) بیا مونږ د هغو ځوانانو سره پرتله کړه چې د شاهي دربار ډوډۍ خوري او بیا پرېکړه وکړه چې مونږ څنګه ښکارو.» (۱۴) نو هغه د

دې وړاندیز سره موافقه وکړه او لس ورځې وروسته یې هغوی وازمایل. (۱۵) کله چې لس ورځې تېرې شوې، ویې لیدل چې هغوی د هغو ځوانانو څخه چې شاهي ډوډۍ یې خوړله، روغ رمټ او قوي ښکاره کېدل. (۱۶) نو له دې وروسته ساتونکي هغوی ته اجازه ورکړه چې د هغو خوړو او شرابو په ځای چې پاچا ورته ټاکلي وو، د سابو خوړلو او اوبو څښلو ته دوام ورکړي.

(۱۷) دغو څلورو ځوانانو ته خدای په ادبیاتو او فلسفه کې پوهه او مهارت ورکړی ؤ. برسېره پردې هغه دانیال ته د رویاگانو او د خوبونو په تعبیرولو کې هم مهارت ورکړی ؤ. (۱۸) کله چې هغه درې کاله چې د پاچا له خوا ټاکل شوي وو پای ته ورسېدل، نو د دربار مشر اشفناز هغه ټول ځوانان ښوکنصر ته راوستل. (۱۹) پاچا د هغوی سره خبرې وکړې او دا یې معلومه کړه چې د نورو ځوانانو څخه هېڅوک د دانیال، حنیا، میشاییل او عزریا نه بهتر نه وو. نو هغوی ته په شاهي دربار کې مقامونه ورکړل شول. (۲۰) پاچا چې د حکمت او پوهې په هکله هره پوښتنه کوله او یا به یې کومه موضوع رامنځته کوله، دغه څلور کسان به د هر یو فال کتونکي او جادوگر په پرتله چې د هغه په ټوله پاچاهۍ کې وو، لس وارې زیات پوهېدل. (۲۱) دانیال د کوروش پاچا د پاچاهۍ تر لومړي کال پورې د بابل پاچا په دربار کې خدمت کاوه.

## د نبوکدنصر لومړنی خوب

① نبوکدنصر د خپلې پاچاهۍ په دوهم کال خوب ولیده. دې خوب هغه دومره پرېشانه کړ چې هغه نه شو کولای چې ویده شي. ② نو هغه خپل فال کتونکي، جادوگران، کوډگران او نجومیان راوغوښتل چې راشي او هغه ته ووايي چې هغه څه خوب لیدلی دی. کله چې هغوی راغلل او د پاچا په مخکې ودرېدل، ③ پاچا هغوی ته وویل: «د هغه خوب په اړه چې ما لیدلی دی، زه پرېشان یم. زه غواړم په دې پوه شم چې د هغه معنی څه ده.»

④ هغوی پاچا ته په آرامي ژبه ځواب ورکړ: «ای اعلیحضرته، تاسو دې تل ژوندي اوسئ! مونږ ستاسو په خدمت کې یو. مهرباني وکړئ خپل خوب مونږ ته ووايي، مونږ به یې تاسو ته ووايو چې هغه څه معنی لري.» ⑤ پاچا هغوی ته وویل: «ما ټینګه پرېکړه کړې ده چې تاسو باید ما ته زما خوب بیان کړئ او بیا ما ته ووايي چې د هغه معنی څه ده. که تاسو ونه شو کولای چې داسې وکړئ، نو تاسو به ټوټې ټوټې کړای شئ او ستاسو کورونه به په کنډوالو باندې بدل شي.» ⑥ مګر که تاسو وکولای شول چې خوب او د هغه تعبیر دواړه راته بیان کړئ، نو زه به تاسو ته انعام او سوغاتونه درکړم او زیات عزت به مو وکړم. نو اوس ما ته ووايي چې ما کوم

خوب لیدلی او د هغه معنی څه ده.»

⑦ هغوی بیا پاچا ته په ځواب کې وویل: «که چېرې تاسو اعلیحضرت مونږ ته یوازې دا ووايئ چې تاسو کوم خوب لیدلی ؤ، نو مونږ به د هغه معنی تاسو ته ووايو.» ⑧ په دې خبره پاچا په ټینګار سره وویل: «لکه څنګه چې ما فکر کاوه! تاسو هڅه کوئ چې د وخت څخه ګټه واخلي، ځکه تاسو پوهېږئ چې ما ټینګه پرېکړه کړې ده ⑨ چې که تاسو ما ته خوب بیان نه کړئ، نو تاسو ټولو ته به یوشان سزا درکړای شي. تاسو په خپل منځ کې پرېکړه کړې ده چې ما ته به دروغ ووايئ، ځکه چې تاسو په دې هیله یئ چې د وخت په تېرېدلو سره به هر څه بدل شي. ما ته ووايئ چې هغه کوم خوب ؤ، بیا به زه پوه شم چې تاسو کولای شئ دا هم ووايئ چې د هغه معنی څه ده.»

⑩ فال کتونکو په ځواب کې وویل: «د ځمکې په منځ باندې هېڅ داسې څوک نشته چې هغه وکولای شي تاسو اعلیحضرت ته د دې غوښتنې سره سم ځواب درکړي. هېڅ یو پاچا، حتی ډېرو لویو او قدرتمنو پاچاهانو د خپلو فال کتونکو، جادوګرانو، کوډګرانو او یا نجومیانو څخه کله داسې غوښتنه نه ده کړې.» ⑪ هغه څه چې تاسو اعلیحضرت یې غواړئ هغه دومره ستونزمن دي چې پرته له خدایانو څخه بل هېڅوک هغه ستاسو دپاره نه شي سرته رسولی او

هغوی د انسانانو په منځ کې نه اوسېږي. (۱۲) په دې خبره پاچا ډېر سخت په قهر شو او د بابل د ټولو شاهي مشاورانو د اعدامولو امر یې وکړ. (۱۳) نو امر جاري کړای شو چې هغوی ټول دې ووژل شي، چې دانیال او د هغه ملګري هم په هغوی کې شامل وو.

## د خوب څرنګوالی او تعبیر

(۱۴) کله چې د پاچا د ساتونکو قوماندان اریوک چې د بابل د مشاورانو د وژلو دپاره روان ؤ، دانیال د هغه سره په حکمت او هونبیاړۍ سره خبرې وکړې. (۱۵) هغه د اریوک څخه پوښتنه وکړه: «پاچا ولې داسې سخت امر جاري کړی دی؟» نو څه چې پېښ شوي وو اریوک هغه دانیال ته بیان کړل.

(۱۶) دانیال سمدلاسه ورغی او پاچا ته یې وویل: «که تاسو ما ته یو څه وخت راکړئ، نو زه به ستاسو د خوب تعبیر تاسو ته ووايم.» (۱۷) بیا دانیال کور ته لاړ او هغه څه چې پېښ شوي وو هغه یې خپلو ملګرو حنیا، میشاییل او عزریا ته وویل. (۱۸) دانیال هغوی ته وویل چې د اسمانونو خدای ته دعا وکړي چې په هغوی باندې رحم وکړي او د هغه څخه وغواړي چې دا راز هغوی ته څرګند کړي، ترڅو هغوی د بابل د نورو مشاورانو سره یو ځای ونه وژل شي. (۱۹) نو په همدې شپه دا راز دانیال ته په رویا کې ورڅرګند شو.

او هغه د اسمانونو د خدای ثنا او صفت بیان کړ او ویې وویل:

٢٠ تل تر تله دې وشي د خدای د نوم ثنا او صفت

حکمه دی هغه حکیم او قادر

٢١ د هغه سره دی واک د وختونو او فصلونو

کښېنوي په تخت پاچاهان او لېرې کوي یې

دا هغه دی چې ورکوي حکمت او پوهه

٢٢ ښکاره کوي ژور او پټ رازونه

پوهېږي هغه چې څه شی پټ دی په تیارو کې

او د هغه راچاپېره ده رڼا

٢٣ ای زما د نیکونو خدایه

کوم ثنا صفت او شکرگزارې ستا

حکمه دې ماته دی راکړی حکمت او قدرت

قبوله کړې دې ده زمونږ دعا

او راودې بنودل مونږ ته د پاچا د خوب تعبیر

## د پاچا د خوب د څرنګوالي او تعبیر بیانول

٢٤ نو دانیال اریوک ته چې پاچا ورته د شاهي مشاورانو د اعدامولو امر کړی ؤ، ورغی. دانیال هغه ته وویل: «هغوی مه اعداموه. ما پاچا ته وروله او زه به هغه ته ووايم چې د هغه د خوب معنی څه ده.» ٢٥ اریوک سمدلاسه دانیال د نبوکدنصر پاچا حضور ته وروست او پاچا ته یې وویل: «ما د یهودي جلاوطنو څخه یو کس راپیدا کړی دی چې هغه کولای شي تاسو اعليحضرت ته ستاسو د خوب معنی ووايي.»

٢٦ پاچا دانیال ته چې د بلطشصر په نوم هم یادېده، وویل: «ته کولای شي ما ته ووايي چې ما څه خوب لیدلی او د هغه معنی څه ده؟» ٢٧ دانیال په ځواب کې وویل: «ای اعليحضرت، هېڅ یو مشاور، جادوګر، فال کتونکی او نجومی نشته چې وکولای شي هغه راز چې تاسو یې غواړئ هغه تاسو ته بیان کړي.» ٢٨ خو په اسمان کې داسې خدای شته چې پټ رازونه ښکاره کوي. هغه څه چې په راتلونکې کې به پېښ شي د هغه څخه یې تاسو اعليحضرت خبر

کړي یی. اوس به تاسو ته هغه خوب ووايم. کله چې تاسو ویده  
وئ، تاسو دا رویا ولیدله.

٢٩ کله چې تاسو ویده وئ، د راتلونکې په هکله مو خوب ولیده  
او هغه پټ رازونه چې خدای یې ښکاره کوي، هغه تاسو ته وښودل  
چې څه به پېښ شي. ٣٠ خو دا راز ما ته په دې خاطر راښکاره  
شوی نه دی چې زه د نورو څخه ډېر پوه یم، بلکې په دې خاطر  
چې تاسو اعلیحضرت د خپل خوب په معنی باندې پوه شئ او په  
هغو خیالونو باندې پوه شې چې ستاسو ذهن ته راغلي دي.

٣١ ای اعلیحضرت، تاسو په خپل خوب کې ولیدل چې ستاسو  
په مخکې یوه لویه مجسمه ولاړه ده چې ډېره ځلېدونکې او  
وېروونکې ښکاره کېدله. ٣٢ د هغې سر د سوچه سرو زرو څخه  
جوړ شوی ؤ، د هغې سینه او مټې د سپینو زرو څخه جوړې شوي  
وي، د هغې ورنونه او خپټه د برنجو څخه جوړه شوي وه، ٣٣ د  
هغې د پښې پورتنې برخه د اوسپنې څخه او لاندېنې برخه یې د  
اوسپنې او خټو څخه جوړه شوې وه. ٣٤ په هغه وخت کې چې  
تاسو مجسمې ته کتل، د غره څخه یوه لویه تیره جدا کړای شوه،  
خو نه د انسان د لاسونو په وسیله. هغه لویه تیره د مجسمې د  
اوسپنې او خټې څخه جوړې شويو د پښو په لاندېنيو برخو باندې  
ولگېدله او هغه یې ټوټې ټوټې کړه. ٣٥ له هغې وروسته اوسپنه،

خته، برنج، سپين زر او سره زر ټوټې ټوټې شول او د هغو بوسو په شان شول چې په اوږي کې په درمند ځای کې وي. باد هغه داسې جارو کړل چې نښه يې پاتې نه شوه. خو هغه تيره چې مجسمه يې وهلې وه د هغې څخه يو لوی غر جوړ شو او ټوله ځمکه يې ونيوله.

③٤ دا خوب ؤ او اوس به تاسو اعليحضرت ته د هغه معنی ووايم. ③٧ ای اعليحضرت، تاسو د پاچاهانو پاچا یی. د اسمانونو خدای تاسو پاچا کړي یی او تاسو ته یې قدرت، قوت او عزت درکړی دی. ③٨ هغه تاسو د نړۍ په ټولو خلکو او په ټولو حیواناتو او مرغانو باندې حاکم کړي یی. هغه د سرو زرو سر تاسو یی. ③٩ ستاسو څخه وروسته به بله پاچاهي پیل شي، خو هغه به ستاسو په شان ځواکمنه نه وي. د هغې څخه وروسته به درېمه پاچاهي وي، هغه به د برنجو پاچاهي وي او په ټوله نړۍ باندې به حکومت کوي. ④٠ بیا به څلورمه پاچاهي وي، هغه به د اوسپنې په شان قوي وي چې ټول شيان به ټوټې ټوټې او مات کړي. لکه څنگه چې اوسپنه ټول شيان میده میده کوي، هغه به ټولې مخکینۍ پاچاهۍ ماتې او میده میده کړي. ④١ همدارنگه تاسو هغه پښې او ګوتې ولیدلې چې یوه برخه یې د خټو څخه او بله برخه یې د اوسپنې څخه وه. د دې معنی دا ده چې هغه پاچاهي به ووېشل شي. لکه

اوسپنه چې د خټو سره گډه شوې وه، هغه به څه ناڅه د اوسپنې په  
 شان قوي وي. (۴۲) د گوتو يوه برخه چې د اوسپنې څخه او بله  
 برخه يې د خټو څخه وه، د هغې معنی دا ده چې د هغې پاچاهۍ  
 يوه برخه به قوي وي او بله برخه به يې کمزورې وي. (۴۳) د گوتو  
 يوه برخه چې د اوسپنې څخه او بله برخه يې د خټو څخه وه، د  
 هغې معنی دا ده چې د هغې پاچاهۍ حاکمان به هڅه وکړي چې  
 خپلې کورنۍ د ودونو له لارې سره يو موټی کړي، خو هغوی به د  
 دې کار توان ونه لري، لکه څنگه چې اوسپنه او خټه له يو بل سره  
 نه نښلي. (۴۴) د هغو پاچاهانو په وخت کې به د اسمانونو خدای يوه  
 داسې پاچاهي رامنځته کړي چې هېڅکله به پای ته ونه رسېږي.  
 هغه به هېڅکله فتح نه شي، بلکې هغه به ټولې پاچاهۍ په پوره  
 توگه له منځه يوسي او په خپله به تلپاتې وي. (۴۵) په هغه وخت کې  
 چې تاسو مجسمې ته کتل، د غره څخه يوه لويه تيره جدا کړای  
 شوه، خو نه د انسان د لاسونو په وسيله. هغه لويه تيره د مجسمې د  
 اوسپنې او خټې څخه جوړې شويو د پښو په لاندېنيو برخو باندې  
 ولگېدله او هغه مجسمه چې د اوسپنې، برنجو، خټو، سپينو زرو او  
 سرو زرو څخه جوړه شوې وه، هغه يې ټوټې ټوټې کړه. لوی خدای  
 تاسو اعليحضرت ته وايي چې په راتلونکې کې به څه پېښ شي. ما  
 تاسو ته کټ مټ هغه څه وويل چې تاسو په خوب کې ليدلي وو او  
 تاسو ته مې د هغې رښتینې معنی وکړه.

## د دانيال د مقام لوړېدل

٤٦) نيوكدنصر پاچا په ځمكه باندې پرېوت او دانيال ته يې د درناوي سر تيب كړ او امر يې وكړ چې دانيال ته دې نذرانې وړاندې كړاي شي او خوشبويي دې وسوځول شي. (٤٧) پاچا وويل: «اوس زه پوه شوم چې ستاسو خدای د خدايانو خدای دی او د ټولو پاچاهانو څښتن دی او پټ رازونه ښكاره كوي، ځكه چې هغه تا ته دا قدرت دركړی دی چې دا راز څرگند كړي.»

٤٨) بيا پاچا دانيال ته لوړ مقام وركړ، هغه ته يې ډېر بڼه او زيات سوغاتونه وركړل او د بابل د ولايت والي او د ټولې پاچاهۍ د مشاورانو مشر يې وټاكه. (٤٩) د دانيال د غوښتنې له مخې پاچا شدرک، ميشك او عبدنغو د بابل د اداري چارو آمران وټاكل، خو دانيال په شاهي دربار كې پاتې شو.

## نيوكدنصر او د سرو زرو مجسمه

١) نيوكدنصر پاچا د سرو زرو يوه مجسمه جوړه كړه چې دېرش متره يې لوړوالی او درې متره يې سور ؤ او هغه يې د بابل په ولايت كې د دورا په ډاگ كې ودروله. (٢) بيا پاچا خپلو واليانو، د واليانو مرستيالانو، مشاورانو، خزانه دارانو او قاضيانو يعنې د

ولایتونو ټولو مامورینو ته امر وکړ چې راشي او د هغې مجسمې د وقفولو په مراسمو کې برخه واخلي چې نبوکدنصر پاچا ودرولې وه. ٣ کله چې ټول مامورین د وقفولو دپاره راټول شول او د مجسمې په مخکې ودرېدل، ٤ جارچي په لوړ اواز سره اعلان وکړ: «ای قومونو او ملتونو په کومه ژبه چې تاسو خبرې کوئ، واورئ!» ٥ څنگه چې تاسو د سرنی، شپیلی، رباب، چنگ او هر ډول موسیقۍ اواز واورېد، تاسو باید په سجده پرېوځئ او د هغې سرو زرو مجسمې عبادت وکړئ چې نبوکدنصر پاچا ودرولې ده. ٦ هرچا چې سجده ونه کړه او عبادت یې ونه کړ، هغه به سمدلاسه د اور څخه ډک داش ته وغورځول شي.» ٧ نو څنگه چې هغوی د موسیقۍ د الاتو اواز واورېد، ټولو قومونو او ملتونو په کومه ژبه چې هغوی خبرې کولې، د سرو زرو هغې مجسمې ته چې نبوکدنصر پاچا ودرولې وه، په سجده پرېوتل او عبادت یې وکړ.

## د اور نه ډک داش

٨ نو ځینو بابلیانو د دې موقعې څخه ګټه واخیستله او د نبوکدنصر پاچا په وړاندې یې په یهودیانو باندې تور ولگاوه. ٩ هغوی پاچا ته وویل: «ای اعلیحضرت، تاسو دې تل ژوندي اوسئ!» ١٠ تاسو اعلیحضرت امر وکړ څنگه چې د موسیقۍ د الاتو اواز پیل

شو، هر يو بايد په سجده پرېوځي او د سرو زرو مجسمې ته عبادت وکړي (۱۱) او که چېرې څوک هغې ته په سجده پرې نه وځي او د هغې عبادت ونه کړي، نو هغه به د اور څخه ډک داش ته وغورځول شي. (۱۲) خو ځينې يهوديان چې تاسو د بابل د اداري چارو آمران ټاکلي دي يعنې شدرک، ميشک او عبدنغو، هغوی ستاسو اعليحضرت د امر څخه سرغړونه کوي. هغوی ستاسو د خدای عبادت نه کوي او هغې مجسمې ته سجده نه کوي چې تاسو ودرولې ده.»

(۱۳) په دې خبره باندې پاچا ډېر په غضب شو او امر يې وکړ چې هغه درې کسان دې هغه ته راولي، نو هغه درې کسان د پاچا حضور ته راوستل شول. (۱۴) پاچا هغوی ته وويل: «ای شدرک، ميشک او عبدنغو، ايا دا رښتيا دي چې تاسو زما خدای ته د عبادت کولو او هغې د سرو زرو مجسمې ته چې ما ودرولې ده، د سجدې کولو څخه انکار کړی دی؟» (۱۵) اوس زه تاسو ته يوه بله موقع درکوم. کله چې تاسو د موسيقي اواز واورېد، که چېرې مو مجسمې ته سجده وکړه او د هغې عبادت مو وکړ، نو هر څه به سم شي او که داسې ونه کړئ، تاسو به سمدلاسه د اور څخه ډک داش ته وروغورزول شئ. ايا فکر کوئ کوم خدای شته چې کولای شي تاسو زما د لاسه وژغوري؟»

۱۶) شدرک، میشک او عبدنغو ځواب ورکړ: «ای اعلیحضرتہ،  
 مونږ دې ته اړتیا نه لرو چې د خپلو ځانونو څخه دفاع وکړو. ۱۷)  
 که چېرې هغه خدای چې مونږ یې خدمت کوو د دې توان ولري  
 چې مونږ د اور څخه ډک داش او ستا له لاسونو څخه وژغوري، نو  
 هغه به مونږ وژغوري. ۱۸) خو حتی که هغه مونږ ونه وژغوري، تاسو  
 اعلیحضرت په دې پوه شئ چې مونږ به ستاسو خدای ته عبادت او  
 هغې سرو زرو مجسمې ته سجده ونه کړو، کومه چې تاسو ودرولې  
 ده.»

## د دانیال په درې ملګرو باندې د مرګ حکم

۱۹) نو نبوکدنصر ډېر په غوسه شو او په شدرک، میشک او  
 عبدنغو باندې له قهره د هغه مخ سور واوښت. نو هغه امر وکړ چې  
 داش دې د عادي وخت څخه اووه چنده زیات ګرم کړای شي. ۲۰)  
 هغه د خپل لښکر ډېرو قوي عسکرو ته امر وکړ چې دا درې کسان  
 وتړي او هغوی د اور څخه په ډک داش کې وروغورځوي. ۲۱) نو  
 دا درې کسان په خپلو چینو، پرتوګونو، لونګیو او نورو کالیو کې  
 وتړل شول او د اور څخه ډک داش کې وغورځول شول. ۲۲) په دې  
 خاطر چې پاچا ډېر جدي امر کړی ؤ چې داش دې له اندازې څخه  
 زیات ګرم شي، نو ځکه د اور لمبو هغه عسکر ووژل چې دا درې

کسان یې داش ته وړي وو. (۲۳) نو شدرک، میشک او عبدنغو په داسې حال کې چې تړل شوي وو، د اور نه په ډک داش کې وغورځول شول.

(۲۴) یوناخا په نبوکدنصر پاچا په حیرانتیا سره د خپل ځای څخه پورته شو او د خپلو مشاورانو څخه یې پوښتنه وکړه: «ایا مونږ درې کسان تړلي نه وو او د اور په داش کې مو نه وو اچولي؟» هغوی په ځواب کې وویل: «هو اعلیحضرته، مونږ همداسې کړي وو.» (۲۵) هغه پوښتنه وکړه: «نو بیا ولې زه وینم چې څلور کسان په اور کې گرځي؟ هغوی تړل شوي نه دي، هېڅ کوم تاوان ورته نه دی رسېدلی او څلورم کس یې د فرښتې په شان ښکاري.»

## د دانیال د ملګرو ازادېدل او د هغوی د مقام لوړېدل

(۲۶) نو نبوکدنصر د اور د داش دروازې ته ورغی او چیغې یې کړې: «ای شدرکه، میشکه، عبدنغو، ای د خدای تعالیٰ خدمتګارانو، راووځئ او دلته راشئ!» نو هغوی د اور د داش له منځه راووتل. (۲۷) د پاچا ټول والیان، د والیانو مرستیالان او مشاوران سره راټول شول. هغوی ولیدل چې اور د هغوی بدنونو ته ضرر نه و رسولی، نه د هغوی د سر وینبتان او نه د هغوی کالي سوځېدلي وو. حتی د هغوی نه د اور د سوځېدو بوی هم نه راته.

٢٨) نبوکدنصر پاچا وویل: «د شدرک، میشک او عبدنغو خدای ته دې ثنا او صفت وي! خدای خپله فربنته راولپړله او دا درې کسان يې چې د هغه خدمت کوي او په هغه باندې توکل کوي، وژغورل. هغوی زما د امرونو څخه سرغړونه وکړه او پرته له خپل خدای څخه يې کوم بل خدای ته عبادت او هغه ته د خدمت کولو څخه دا غوره وگڼله چې مړه شي. ٢٩) نو اوس زه امر کوم چې که د ټولو خلکو، ملتونو يا ژبو څخه څوک د شدرک، میشک او عبدنغو د خدای په هکله سپکې خبرې وکړي، نو هغه به ټوټې ټوټې کړای شي او د هغه کور به په کنډواله باندې بدل شي. ځکه چې د دې خدای په شان بل خدای نشته چې څوک داسې وژغوري.»

٣٠) بيا پاچا شدرک، میشک او عبدنغو ته د بابل په ولايت کې لوړ مقامونه ورکړل.

## د نبوکدنصر د دوهم خوب په هکله پيغام

١) نبوکدنصر پاچا د نړۍ د ټولو قومونو، ملتونو او ژبو خلکو ته دا لاندې پيغام واستاوه: «تاسو ټولو ته سلام!

٢) د هغو معجزو او حيرانوونکو کارونو بيان ته غوږ ونيسئ چې خدای تعالی زما دپاره کړي دي.

③ خومره دي لويې معجزې د هغه

خومره قوي دي حيرانوونكي كارونه د هغه

خدای تل تر تله دی پاچا

هغه به کوي پاچاهي ټولو نسلونو باندې

④ ما نبوکدنصر په خپله ماني کې ارام ژوند کاوه او ډېر  
نېکمرغه وم. ⑤ خو کله چې ویده وم، نو يو وپروونکی خوب مې  
وليد. ⑥ ما امر وکړ چې د بابل ټول مشاوران ما ته راولي، ترڅو  
هغوی ما ته د خوب معنی ووايي. ⑦ نو ټول فال کتونکي،  
جادوگران او نجومیان راغلل او ما خپل خوب هغوی ته بيان کړ،  
خو هغوی ونه شو کولای چې هغه راته تعبیر کړي. ⑧ خو په اخر  
کې دانيال چې په هغه باندې مې د خپل خدای نوم يعنې بلطشصر  
ايښی دی، زما حضور ته راغی. په هغه کې د سپېڅلو خدایانو روح  
دی. نو هغه خوب چې ما ليدلی ؤ، هغه ته مې داسې بيان کړ: ⑨  
«ای بلطشصره د فال کتونکو مشره، زه پوهېږم چې په تا کې د  
سپېڅلو خدایانو روح دی او په ټولو رازونو باندې پوهېږي. ما دا  
خوب ليدلی دی، نو د هغه معنی راته ووايه.

⑩ هغه وخت چې زه ویده وم، ما يوه رويا وليدله چې د ځمکې

په منځ کې يوه ډېره لوړه ونه وه. (۱۱) دا ونه دومره قوي او لوړه شوه چې سر يې اسمان ته ورسېده او د نړۍ ټولو خلکو کولای شول چې هغه وويني. (۱۲) د هغې پانې بنکلي وې او د مېوې څخه ډکه وه چې د ټولې نړۍ دپاره بس وه. د هغې د سيوري لاندې حيوانات پرپوتل، مرغانو د هغې په څانگو کې ځالي جوړې کړې وې او هر ډول ژونديو موجوداتو د هغې مېوه خوړله.

(۱۳) کله چې ما د دې رويا په هکله فکر کاوه، د اسمان څخه يوه څارونکې او سپېڅلې فرښته رانښکته شوه. (۱۴) هغې په لوړ او از سره وويل: دا ونه ووهی، د هغې څانگې پرې کړی، پانې يې وشکوی او مېوه يې تيته کړی. د هغې لاندې پراته حيوانات وشړی او د هغې د څانگو څخه مرغان لېرې کړی. (۱۵) خو د هغې تنه او ريښې په ځمکه کې پرېږدی او په اوسپنې او برنجو باندې يې وتړی.

هغه د ونې تنه چې يو انسان ته اشاره کوي، هغه د صحرا په وانبو کې پرېږدی. نو پرېږدی چې د اسمان پرڅخه هغه لوند کړي او هغه د حيواناتو سره د صحرا د بوټو په منځ کې ژوند وکړي. (۱۶) هغه دې د اوو کالو دپاره انساني ذهن ونه لري، بلکې د هغه ذهن به حیواني وي. (۱۷) دا د څارونکو او سپېڅلو فرښتو پرېکړه ده، ترڅو ټول خلک چې په هر ځای کې دي، په دې باندې پوه شي چې خدای تعالی په ټولو انساني پاچاهيو باندې قدرت لري او

هرچا ته چې وغواړي هغه ته پاچاهي ورکوي، که هغه د ډېرو ټیټو خلکو څخه هم وي.»

۱۸) نېوکدنصر پاچا خپلې خبرې پای ته ورسولې او وېې ویل: «دا هغه خوب ؤ چې ما لیدلی ؤ. نو ای بلطشصره، اوس ووايه چې د دې معنی څه ده. زما د شاهي مشاورانو څخه هېچا هم ونه شو کولای چې د هغه معنی راته ووايي، خو ته یې کولای شې، ځکه چې په تا کې د سپېڅلو خدایانو روح دی.»

## د پاچا د دوهم خوب تعبیرول

۱۹) دانیال چې د بلطشصر په نوم هم یادېده، په دې خبره د لږ وخت دپاره دومره وارخطا شو چې هېڅ یې ونه شو ویلی. پاچا هغه ته وویل: «ای بلطشصره، د خوب او د هغه د تعبیر څخه مه وپرېره.» بلطشصر په ځواب کې وویل: «اعلیحضرته، کاشکې دا خوب او د هغه تعبیر ستاسو په دښمنانو او په هغو خلکو باندې عملي شي چې ستاسو څخه کرکه کوي، نه په تاسو باندې.» ۲۰) دا ونه دومره قوي او لوړه شوه چې سر یې اسمان ته ورسېده او د نړۍ ټولو خلکو کولای شول چې هغه وويني. ۲۱) د هغې پانې ښکلې وې او د مېوې څخه ډکه وه چې د ټولې نړۍ دپاره بس وه. د هغې د سیوري لاندې حیوانات پرېوتل او مرغانو د هغې په څانگو کې

## خالي جوړې کړې وې.

۲۲) ای اعلیحضرتہ، هغه ونه تاسو یی، چې لوړ او قوي یی. تاسو دومره لوی شوی چې لوی والی مو تر اسمانه پورې رسیږي او ستاسو قدرت د نړۍ لپړې برخو پورې رسېدلی دی. ۲۳)

اعلیحضرتہ، تاسو ولیدل چې یوه خارونکې او سپېڅلې فرېښته د اسمان څخه رانکته شوه او ویې ویل: «دا ونه ووهی او هغه له منځه یوسی، خو د هغې تنه او ریښې په ځمکه کې پرېږدی. هغه په اوسپنې او برنجو باندې وتړی او هلته یې د صحرا په وانبو کې پرېږدی. نو پرېږدی چې د اسمان پرڅه هغه لوند کړي او پرېږدی چې هغه اووه کاله د حیواناتو سره ژوند وکړي.»

۲۴) ای اعلیحضرتہ، دا ستاسو د خوب تعبیر دی او دا هغه حکم دی چې خدای تعالی زما د بادار یعنی ستاسو دپاره جاري کړی دی: ۲۵) «تاسو به د انساني ټولني څخه وشړل شی او د حیواناتو سره به اوسېږی. تاسو به اووه کاله د غویي په شان وانبه خوری او په صحرا یعنی هغه ځای کې به خوب کوی چېرته چې به په تاسو باندې پرڅه اورېږي. بیا به تاسو دا ومنی چې خدای تعالی په ټولو انساني پاچاهيو باندې واک لري او هرچا ته چې وغواړي هغه ته پاچاهي ورکوي. ۲۶) فرېښتي امر وکړ چې تنه او ریښې دې په ځمکه کې پاتې شي. د دې معنی دا ده چې کله تاسو په دې باندې

اقرار وکړئ چې خدای تعالی په ټوله نړۍ باندې پاچاهي کوي، نو تاسو به بیا پاچا شئ. (۲۷) نو ای اعلیحضرته، زما نصیحت قبول کړئ. گناه کول بس کړئ، هغه څه وکړئ چې سم وي او په مظلومانو باندې رحم وکړئ. نو کېدای شي چې تاسو به یوځل بیا نېکمرغه شئ.»

## د پاچاهي څخه د نبوکدنصر لپري کېدل

(۲۸) دا ټولې پېښې په نبوکدنصر پاچا باندې وشوې. (۲۹) وروسته له دولسو میاشتو کله چې هغه په بابل کې د خپلې شاهي ماني په بام باندې قدم واهه، (۳۰) هغه وویل: «وگوره بابل څومره لوی دی! هغه مې په خپل قدرت او قوت د شاهانه استوگنځي په توگه جوړ کړی دی، ترڅو خپل شان او شوکت ښکاره کړم.»

(۳۱) د هغه خبرې لا پای ته نه وې رسېدلې چې د اسمان څخه یو اواز راغی: «ای نبوکدنصر پاچا، زما خبره واوره! ستا څخه پاچاهي واخیستل شوه. (۳۲) ته به د انساني ټولني څخه وشرل شي، د وحشي حیواناتو سره به ژوند وکړې او اووه کاله به د غويي په شان وابنه وخورې. بیا به ومنې چې خدای تعالی په ټولو پاچاهيو باندې واک لري او هرچا ته چې وغواړي هغه ته پاچاهي ورکولای شي.»

۳۳ دا خبره ډېر زر رښتيا شوه. نبوکدنصر د انساني ټولني څخه وشرل شو او د غويي په شان يې واښه خوړل. د هغه په بدن باندي پرڅه پرپوتله، د هغه ويښتان د عقاب د ښکونکو په شان لوی شول او د هغه نوکان د مرغی د پنځو په شان اوږده شول.

### د پاچاهي مقام ته د نبوکدنصر بېرته راستنېدل

۳۴ پاچا وويل: «کله چې اووه کاله تير شول، ما پورته اسمان ته وکتل او زما عقل بېرته ما ته راغی. ما د خدای تعالی ثنا وويله او هغه ته مې چې تل ترته ژوندی دی، جلال او لويي ورکړه.

هغه کوي تل ترته پاچاهي

هغه به کوي پاچاهي په ټولو نسلونو باندي

۳۵ د هغه دپاره هېڅ نه دي ټول خلک د نړی

نه په اسمان کې د فرښتو لښکر او نه په ځمکه باندي

خلک

هېڅوک نه شي کولای چې وکړي مخالفت د هغه د ارادې

او يا وکړي پوښتنه د هغه څخه چې څه کوي هغه

٣٦ کله چې زما عقل بېرته ما ته راغی، زما لويي او زما د پاچاهي شان او شوکت بېرته ما ته راکړل شول. زما مشاوران او درباريان بېرته ما ته راغلل او ما ته خپل شاهي قدرت د پخوا څخه د زيات عزت سره بېرته راکړل شو.

٣٧ اوس زه نبوکدنصر د اسمانونو خدای ته ثنا وایم او هغه ته جلال او لويي ورکوم. هغه چې هر څه کوي هغه سم او عادلانه دي او هغه کولای شي چې مغرور خلک تپت او سپک کړي.»

## د بلشصر مېلمستيا

١ يوه ورځ بلشصر پاچا خپلو زرو تنو درباريانو ته يوه مېلمستيا وکړه او د هغوی سره يې شراب وڅښل. ٢ په داسې حال کې چې بلشصر پاچا نشه ؤ، هغه امر وکړ چې هغه د سرو او سپينو زرو جامونه او کاسې چې د هغه پلار نبوکدنصر په اورشليم کې د خدای د کور څخه راوړي وو، د مېلمستيا سالون ته راوړي. هغه غوښتل چې دی پخپله، د هغه درباريان، د هغه ښځې او د هغه وينځې په هغو کې شراب وڅښي. ٣ نو بيا هغوی د سرو زرو جامونه او کاسې راوړې کومې چې په اورشليم کې د خدای د کور

څخه راوړل شوي وي او هغوی ټولو په هغو کې شراب وڅښل. ④  
بيا يې د هغو بتانو ثنا او صفت وکړ چې د سرو او سپينو زرو،  
برنجو، اوسپني، لرگيو او تيرو څخه جوړ شوي وو.

⑤ يوناخاپه د انسان لاس رابنکاره شو او د ماني د دېوال په  
پلستر باندې يې چې هلته د خراغ رڼا ځلېدله، په ليکلو پيل وکړ.  
پاچا هغه لاس د ليکلو په وخت کې وليده. ⑥ د هغه رنگ والوت  
او دومره ووپرېده چې پښې او زنگونو يې په لړزېدلو پيل وکړ. ⑦  
هغه په لوړ اواز امر وکړ چې جادوگران او نجوميان راولي. کله چې  
هغوی ورننوتل، پاچا هغوی ته وويل: «هرڅوک چې وکولای شي  
دا ليکنه ولولي او د هغه معنی راته ووايي، نو هغه ته به شاهي  
بانجاني چپنه ورواغوستل شي، د هغه په غاړه کې به طلايي زنجير  
واچول شي او په پاچاهۍ کې به د واک له مخې درېم کس وي.»  
⑧ نو بيا ټول شاهي مشاوران راغلل، خو د هغو څخه هېچا هم ونه  
شو کولای چې هغه ليکنه ولولي او يا پاچا ته د هغې معنی ووايي.  
⑨ نو بلشصر پاچا پر ووپرېده او د هغه د مخ رنگ والوت. د هغه  
درباريان هم وارخطا شول.

⑩ کله چې د پاچا مور، د پاچا او د هغه د درباريانو شورماشور  
واورېد، نو د مېلمستيا سالون ته ورننوتله. هغې وويل: «ای  
اعليحضرته، تاسو دې تل ژوندي اوسئ! دومره مه وپرېږئ چې د

منځ رنگ مو والوځي. (۱۱) ستاسو په پاچاهۍ کې يو سپری شته چې په هغه کې د سپېڅلو خدايانو روح دی. کله چې ستاسو پلار پاچا ؤ، هغه د خدايانو په شان ښه عقل، پوهه او حکمت ښکاره کړ. ستاسو پلار ښوکنصر پاچا هغه د فال کتونکو، جادوگرانو او نجومیانو مشر وټاکه. (۱۲) هغه بې ساری قابلیت او پوهه لري، د خوبونو په تعبیرولو او د معماگانو په حل کولو کې مهارت لري او پټ رازونه ښکاره کوي. نو هغه سپری يعنې دانيال چې ښوکنصر ورباندې بلطشصر نوم ايښی ؤ، راوغواړه او هغه به تاسو ته د دې ليکنې معنی ووايي.»

## دانيال او د ليکنې معنی

(۱۳) دانيال د پاچا حضور ته راوستل شو او پاچا د هغه څخه پوښتنه وکړه: «ايا ته هماغه دانيال يې او د هغو اسيرانو څخه يې چې زما پلار د يهودا څخه راوستلي وو؟» (۱۴) ما اورېدلي دي چې په تا کې د خدايانو روح دی، په تا کې ښه عقل شته او د پوهې او حکمت خاوند يې. (۱۵) همدا اوس مشاوران او جادوگران دلته راوستل شول چې دا ليکنه ولولي او د هغې معنی ما ته ووايي، خو هغوی ونه شو کولای چې دا کار وکړي. (۱۶) ستا په اړه ما اورېدلي دي چې ته د خوب تعبیر کولای شې او پټ رازونه بيانولی شې. که

چپرې تا دا ليکنه ولوستلی شوه او د هغې معنی دې راته وويله، تا ته به شاهي بانجاني چپنه درواغوستل شي، طلايي زنجير به ستا په غاړه کې واچول شي او ته به په پاچاهۍ کې د واک له مخې درېم کس شي.»

①۷ دانيال په خواب کې وويل: «مهرباني وکړئ، خپل سوغاتونه مو له خان سره وساتئ او يا يې بل چا ته ورکړئ. خو څه چې ليکل شوي دي هغه به تاسو اعليحضرت ته ولولم او د هغې معنی به تاسو ته ووايم. ①۸ اعليحضرت، خدای تعالی ستاسو د پلار څخه يو لوی پاچا جوړ کړ او هغه ته يې عزت، شان او شوکت ورکړ. ①۹ د هغه لوی مقام له امله چې خدای هغه ته ورکړی ؤ، د ټولو قومونو، ملتونو او ژبو خلک د هغه څخه وپرېدل او لړزېدل. که هغه غوښتل چې څوک ووژني، نو هغه يې واژه او که غوښتل يې چې څوک ژوندي پرېږدي، نو هغه يې ژوندي پرېښوده. هرچا ته چې هغه غوښتل، نو هغه ته يې عزت ورکاوه او يا به يې سپکاوه. ②۰ خو هغه مغرور او زړه يې سخت شو، نو هغه د خپل شاهي تخت څخه لېرې کړای شو او باعزته مقام يې له لاسه ورکړ. ②۱ هغه د انساني ټولني څخه وشړل شو او د هغه عقل د حيوان په شان شو. هغه د وحشي خرو سره اوسېده، د غويي په شان يې وابنه خوړل او په صحرا يعنې هغه ځای کې به يې خوب کاوه چېرته چې پرځه

ورېدله. په پای کې هغه دا ومنله چې خدای تعالیٰ په ټولو انساني پاچاهيو باندې واک لري او هرچا ته چې وغواړي هغه ته پاچاهي ورکوي. (۲۲) خو ای د نبوکدنصر زویه بلشصره، که څه هم تاسو په دې ټولو شيانو باندې پوهېږئ، سره له دې هم تاسو خپل ځان عاجز نه کړ. (۲۳) بلکې تاسو د اسمانونو د خدای په ضد عمل وکړ او د هغه د کور جامونه او کاسې مو دلته راوړلې. تاسو، ستاسو درباریانو، ستاسو بنځو او وینځو په هغو کې شراب وڅښل او هغو بتانو ته مو ثنا او صفت ووايه چې د سرو او سپینو زرو، برنجو، اوسپنې، لرگیو او تیرو څخه جوړ شوي وو یعنې هغه بتان چې نه څه لیدلی شي او نه څه اورېدلی شي او په هېڅ شي باندې نه پوهېږي. خو د هغه خدای عزت مو ونه کړ چې ستاسو د مرگ او ژوند پرېکړه کوي او ستاسو ټول کارونه د هغه په لاس کې دي. (۲۴) په دې خاطر خدای دا لاس راولېږه چې دا خبرې ولیکي.

(۲۵) دا هغه شيان دي چې لیکل شوي وو: «منه، منه، ثقيل، فرسين» یعنې «شمېر، شمېر، وزن شوی، وپشل شوی». (۲۶) د دې لغتونو معنی دا ده: منه یعنې شمېر، خدای ستاسو د پاچاهي ورځې شمېرلې او هغه یې پای ته رسولې دي. (۲۷) ثقيل یعنې وزن شوې، تاسو په ترازو باندې تلل شوي یئ او دا معلومه شوې ده چې ډېر سپک یئ. (۲۸) فرسين یعنې وپشل شوی، ستاسو پاچاهي وپشل

شوي ده او هغه ماديانو او فارسيانو ته ورکړل شوي ده.»

۲۹ نو بلشصر خپلو خدمتگارانو ته امر وکړ چې دانيال ته شاهي بانجاني چپنه ورواغوندي، د هغه په غاړه کې طلايي زنجير واچوي او هغه په پاچاهۍ کې د واک له مخې درېم سړی اعلان کړي.

۳۰ په هماغه شپه بابلي پاچا بلشصر ووژل شو ۳۱ او مدياني داريوش چې په هغه وخت کې تقريبا دوه شپېته کلن ؤ، د هغه پاچاهي ونيوله.

## دانيال د زمريانو په کنده کې

۱ داريوش پرېکړه وکړه چې يو سلو شل واليان وټاکي چې د هغه ټوله پاچاهي اداره کړي. ۲ برسېره پردې، هغه دانيال او دوه نور کسان د وزيرانو په توگه وټاکل چې د واليانو څارنه او د پاچا د گټو ساتنه وکړي. ۳ دانيال ډېر زر دا ونبودله چې هغه د نورو څارونکو او واليانو څخه بڼه کار کولای شي، ځکه چې هغه ډېر تکړه ؤ. پاچا په نظر کې درلود چې هغه د ټولې پاچاهۍ مسوول وټاکي. ۴ نو نورو څارونکو او واليانو هڅه وکړه چې په دانيال کې د پاچاهۍ د اداره کولو په لاره کې کومه غلطې راپيدا کړي، خو هغوی دا کار ونه شو کولای. ځکه چې دانيال يو صادق او اعتباري

سړی ؤ او داسې کار یې نه کاوه چې په هغه کې ټګي یا غلطي وي.  
⑤ نو هغوی یو بل ته وویل: «مونږ نه شو کولای چې داسې کوم  
شی پیدا کړو چې دانیال ورباندې تورن کړو، خو که وکولای شو  
چې د هغه د دین په هکله کوم شی راپیدا کړو.»

⑥ نو خارونکي او والیان یو ځای پاچا ته ورغلل او ورته ویي  
ویل: «ای داریوش پاچا، تاسو دې تل ژوندي اوسئ! ⑦ مونږ ټولو  
خارونکو، والیانو، د والیانو مرستیالانو او نورو مشاورانو په دې  
موافقه وکړه چې تاسو اعلیحضرت یو فرمان جاري کړئ او هغه په  
کلکه عملي کړئ. امر وکړئ چې د دېرشو ورځو دپاره هېچا ته  
اجازه نشته چې هغه پرته له تاسو اعلیحضرت څخه د کوم خدای یا  
کوم انسان څخه د کوم شي غوښتنه وکړي. هرڅوک که د دې امر  
څخه سرغړونه وکړي، هغه به په هغې کندی کې وغورځول شي  
چې د زمریانو څخه ډکه ده. ⑧ اوس تاسو اعلیحضرت دا فرمان  
جاري او هغه لاسلیک کړئ، نو هغه به عملي شي. هغه دې د  
مادیانو او فارسیانو د قانون په شان وي او باید بدلون په کې رانه  
شي.» ⑨ نو داریوش پاچا هغه فرمان لاسلیک کړ.

⑩ کله چې دانیال خبر شو چې داسې یو فرمان لاسلیک شوی  
دی، نو هغه خپل کور ته لاړ. د هغه د کور په پاسنی کوټه کې  
کړکی ګانې وې چې اورشلیم ته مخامخ وې. لکه څنګه به چې هغه

تل داسې کول، هغه په خلاصو کړکيو کې په گوندو کېده او د ورځې به يې درې وارې د خدای ستاينه او هغه ته دعا کوله. (۱۱) کله چې د دانيال د بنمنان راغلل او ويې ليدل چې هغه خپل خدای ته دعا او غوښتنه کوي، (۱۲) هغوی ټول پاچا ته ورغلل او د هغه د فرمان په هکله يې وويل: «ای اعليحضرته، تاسو فرمان ورکړی و چې که څوک د دېرشو ورځو دپاره ستاسو څخه پرته د کوم خدای يا د کوم بل انسان څخه د کوم شي غوښتنه وکړي، نو هغه به په هغې کندی کې وغورځول شي چې د زمريانو څخه ډکه ده.» بيا پاچا هغوی ته وويل: «هو، دا يو سخت فرمان دی او د ماديانو او فارسيانو قانون دی چې بايد بدلون په کې رانه شي.» (۱۳) بيا هغوی پاچا ته وويل: «دانيال چې د يهودي جلاوطنو څخه دی، ستاسو اعليحضرت درناوی نه کوي او هغه فرمان چې تاسو جاري کړی دی د هغه څخه اطاعت نه کوي. هغه د ورځې درې وارې خپل خدای ته دعا کوي.»

(۱۴) کله چې پاچا دا خبره واورېدله، نو هغه ډېر خفه شو. هغه پرېکړه وکړه چې دانيال وژغوري او تر مازديگره پورې په دې فکر کې و چې هغه څنگه وژغوري. (۱۵) بيا هغه کسان مازديگر بېرته پاچا ته راغلل او هغه ته يې وويل: «تاسو اعليحضرت پوهېږئ چې د ماديانو او فارسيانو د قانون له مخې د پاچا له خوا جاري شوی

فرمان بدلېدونکي نه دی.»

۱۶ نو پاچا امر وکړ چې دانيال دې راوستل شي او د زمريانو

خخه په ډکه کنده کې دې وغورځول شي. هغه دانيال ته وويل:

«ستا خدای دې تا وژغوري چې په وفاداري سره د هغه خدمت

کوي.» ۱۷ د هغې کندی په خوله کې تیره کېښودل شوه او پاچا په

هغې تیرې باندې خپل شاهي مهر او د خپلو درباريانو مهر ولگاوه،

ترڅو د پاچا امر د دانيال په هکله بدل نه شي. ۱۸ نو پاچا بېرته

خپلې ماڼۍ ته راستون شو، هېڅ شی یې ونه خوړ، نه یې تفریح

وکړه، نه یې عیش او عشرت وکړ او نه یې ټوله شپه خوب وکړ.

۱۹ سهار وختي پاچا پاڅېده او په بیره د زمريو کندی ته ورغی.

۲۰ کله چې هغه هلته ورسېده، په پرېشانی سره یې چیغې ووهلې:

«ای دانياله، د ژوندي خدای خدمتگاره! ایا ستا خدای چې ته په

ډېره وفاداري سره د هغه خدمت کوي، وکولای شول چې تا د

زمريانو خخه وژغوري؟» ۲۱ دانيال په ځواب کې وويل: «ای

اعلیحضرت، تاسو دې تل ژوندي اوسئ. ۲۲ زما خدای خپله فرېښته

راولېږله چې د زمريانو خولې وټړي، ترڅو هغوی ما ته زیان ونه

رسوي. زما خدای ځکه دا کار وکړ چې زه د هغه په حضور کې

بېگناه وم او تاسو اعلیحضرت ته مې هم کوم زیان نه دی رسولی.»

٢٣) پاچا ډېر زيات خوشحاله شو او امر يې وکړ چې دانيال دې له کندی څخه راويستل شي. نو هغه يې راوويست او هغوی وليدل چې دانيال ته هېڅ کوم زيان نه ؤ رسېدلی، ځکه چې هغه په خپل خدای باندې باور درلود. ٢٤) بيا پاچا امر وکړ چې هغه خلک چې په دانيال باندې يې تور لگولی ؤ هغوی دې راوستل شي. هغوی يې د خپلو بڼځو او اولادونو سره د زمريانو په کنده کې وغورځول. مخکې له دې چې هغوی د کندی بېخ ته ورورسېږي، زمريانو ورباندې ورپوپ کړل او د هغوی ټول هډوکي يې ټوټې ټوټې کړل. ٢٥) وروسته له دې، داريوش پاچا د نړۍ ټولو قومونو، ملتونو او د مختلفو ژبو خلکو ته وليکل:

«تاسو ټولو ته سلام! ٢٦) زه امر کوم چې زما په ټوله پاچاهۍ کې بايد هر يو تن د دانيال د خدای څخه وويرېږي او د هغه درناوی وکړي.»

ژوندی خدای دی هغه

او هغه به کوي تل ترته پاچاهي

له منځه نه به ځي هېڅکله پاچاهي د هغه

او نه به رسيږي پای ته هېڅکله قدرت د هغه

②٧ هغه دی چې ورکوي نجات او خلاصون

کوي په ځمکه او اسمان کې معجزې او عجيبه کارونه

او وژغوره دانيال يې د زمريو له لاسه»

②٨ دانيال د داريوش او د فارس د کوروش د پاچاهي په دوران

کې بريالی ؤ.

## د څلورو ځناورانو په هکله د دانيال روياگانې

① د بابل د پاچا بلشصر د پاچاهي په لومړي کال ما دانيال يوه

شپه په خوب کې روياگانې وليدلې او هغه مې داسې وليکلې.

② په خوب کې مې وليدل چې له هرې خوا بادونو يو لوی بحر

خوځاوه. ③ څلور لوی ځناوران د بحر څخه راووتل، هر يو يې يو

د بل څخه فرق درلود. ④ لومړنی يې د زمري په شان بنکارېده،

خو د عقاب په شان وزرونه يې درلودل. په داسې حال کې چې ما

ورته کتل، د هغه وزرونه وشکول شول. بيا هغه پورته کړای شو او د

انسان په شان په دوه پښو باندې ودرېده او هغه ته د انسان عقل

ورکړل شو.

⑤ دوهم ځناور د اېرې په شان بڼکارېده چې په خپلو پښو باندې ولاړ ؤ. هغه په خپلو غاښونو کې درې پوښتې نیولې وې او یو اواز راغی او هغه ته یې وویل: «حمله وکړه، څومره غوښه چې خوړلی شي هغومره وخوره!»

⑥ په داسې حال کې چې ما کتل، یو بل ځناور رابڼکاره شو. هغه د پړانګ په شان بڼکارېده، خو د هغه په شا باندې د مرغیو د وزرونو په شان څلور وزرونه وو او هغه څلور سرونه درلودل. هغه ته د حکومت کولو اختیار ورکړل شوی ؤ.

⑦ ما کتل چې څلورم ځناور رابڼکاره شو. هغه ډېر قوي او وپروونکی ؤ. هغه د اوسپنې غټ غاښونه درلودل چې خپل بڼکار به یې ورباندې ټوټې ټوټې کاوه، خوړل به یې او پاتې به یې تر پښو لاندې کول. هغه د ټولو مخکینیو ځناورو څخه فرق درلود، ځکه چې لس بڼکرونه یې درلودل. ⑧ کله چې ما هغو بڼکرونو ته په ځیر ځیر کتل، ما ولیدل چې د نورو بڼکرونو له منځ څخه یو وړوکی بڼکر راووت او پخواني درې بڼکرونه له بېخه وویستل شول. هغه بڼکر د انسان په شان سترګې درلودلې او خوله یې درلودله چې په هغې باندې یې په غرور سره لافي وهلې.

## د هغه چا په هکله رويا چې د ازل نه موجود دی

⑨ په داسې حال کې چې ما کتل، ما ولیدل چې تختونه په یو ځای کې کېښودل شول. د دې تختونو څخه په یو تخت باندې هغه څوک کېښاست چې د ازل نه موجود دی. د هغه کالي د واورې په شان سپین وو او د هغه وینبتان د سوچه وړیو په شان وو. د هغه تخت او ارابې د اور څخه ډکې وې چې د اور لمبې ورڅخه پورته کېدلې ⑩ او د هغه د حضور څخه د اور سیند بهېده. په هغه ځای کې په زرگونو خلکو د هغه خدمت کاوه او په میلیونونو خلک یې په مخکې ولاړ وو. محکمې خپله غونډه شروع کړه او کتابونه پرانیستل شول.

⑪ په داسې حال کې چې ما کتل، د هغه وړوکي ښکر اواز مې واورېد چې لافې یې وهلې. کله چې ما وکتل، هغه څلورم ځناور ووژل شو او د هغه مړی د اور په لمبو کې وغورځول شو او له منځه لاړ. ⑫ د نورو ځناورانو څخه د حکومت کولو اختیار واخیستل شو، خو هغوی ته اجازه ورکړل شوه چې د یو ټاکلي وخت پورې ژوند وکړي. ⑬ د شپې ما په خپله رويا کې ولیدل چې زما په مخکې د انسان د زوی په شان یو څوک ؤ چې په اسمان کې د ورپځو سره راروان ؤ او هغه چا ته ورسېده چې د ازل نه موجود

دی او د هغه حضور ته حاضر کړای شو. (۱۴) هغه ته اختیار، عزت او شاهانه قدرت ورکړ شو، ترڅو د ټولو قومونو، نژادونو او ژبو خلک د هغه خدمت وکړي. د هغه واکمني به تر ابدې پورې دوام ومومي او د هغه پاچاهي به هېڅکله له منځه لاړه نه شي.

## د دانیال د رویا تعبیر

(۱۵) دا رویا چې ما دانیال ولیدله، زه یې ووپرولم او ډېر یې پرېشانه کړم. (۱۶) د هغو کسانو څخه چې هلته ولاړ وو، یو کس ته ورغلم او د هغه څخه مې وغوښتل چې دا هر څه راته بیان کړي. نو هغه یې معنی راته وویل. (۱۷) هغه وویل: «دا څلور لوی ځناوران څلور پاچاهي دي چې په ځمکې باندې به رابنکاره شي. (۱۸) خو د خدای تعالی سپېڅلي خلک به پاچاهي ترلاسه کړي او هغه به د تل دپاره وساتي.» (۱۹) بیا ما غوښتل چې د څلورم ځناور په اصلي معنی باندې پوه شم چې د نورو ټولو ځناورانو څخه یې فرق درلود او ډېر وپروونکی ؤ چې د اوسپنې غاښونه او برنجي پنجه یې درلودلې. دا هغه ځناور ؤ چې خپل بنکار به یې ټوټې ټوټې کاوه، خوړل به یې او څه به چې پاتې کېدل هغه به یې تر پښو لاندې کول. (۲۰) همدارنگه ما غوښتل د هغو لسو بنکرونو په باره کې پوه شم چې د هغه په سر کې وو او هغه بنکر چې وروسته راووت او د

درې ښکرونو ځای یې ونيوه. هغه سترګې درلودلې او خوله یې لرله چې په غرور سره به یې ورباندې لافې وهلې. هغه د نورو څخه ډېر زیات وپروونکی ؤ.

۲۱) په داسې حال کې چې ما کتل، ما ولیدل چې هغه ښکر د خدای د سپېڅلو خلکو سره جنگ وکړ او په هغوی باندې بریالی شو. ۲۲) بیا هغه څوک چې د ازل نه موجود دی، راغی او د خپلو سپېڅلو خلکو په طرفدارۍ یې خپله پرېکړه اعلان کړه، ځکه چې هغه وخت راوړسېد چې د خدای قوم پاچاهي ترلاسه کړي.

۲۳) دا هغه تعبیر دی چې هغه ما ته بیان کړ: «څلورم ځناور څلورمه پاچاهي ده چې د ځمکې په مخ به رامنځته شي او د نورو پاچاهيو څخه به فرق ولري. هغه به ټوله نړۍ ټوټې ټوټې کړي او هغه به تر پښو لاندې کړي. ۲۴) لس ښکرونه لس پاچاهان دي چې په دې پاچاهۍ باندې به حکومت کوي. بیا به یو بل پاچا رامنځته شي، هغه به د مخکینیو څخه فرق ولري او هغه درې پاچاهان به له پښو وغورځوي. ۲۵) هغه به د خدای تعالی په ضد خبرې کوي او د هغه په سپېڅلو خلکو باندې به ظلم کوي. هغه به هڅه وکړي چې د هغوی مذهبي قوانین او اخترونه بدل کړي او د خدای سپېڅلي خلک به درې نیم کاله د هغه د واک لاندې وي. ۲۶) بیا به اسماني محکمه قضاوت ته کښېني، د هغه څخه به پاچاهي واخلي او هغه به

بيخي له منځه يوسي. (٢٧) د نړۍ د ټولو پاچاهيو قدرت او لويي به د خدای تعالی سپېڅلو خلکو ته ورکړل شي. د هغوی شاهي قدرت به پای ته نه رسېږي او د نړۍ ټول پاچاهان به د هغوی خدمت او اطاعت کوي.»

(٢٨) دا هغه څه وو چې ما ليدلي او اورېدلي وو. له وېرې څخه مې رنگ الوتې ؤ او دا هر څه مې په خپل زړه کې وساتل.

## د پسه او وزې په هکله د دانيال رويا

- (١) د بلشصر د پاچاهۍ په درېم کال ما دانيال بله رويا وليدله.
- (٢) په رويا کې مې وليدل چې زه د عيلام د ولايت د شوش د ښار په بالاحصار کې يم او د اولای د سيند په غاړه ولاړ وم. (٣) کله چې ما وکتل، نو ومې ليدل چې د سيند په غاړه يو پسه ولاړ دی چې په سر کې يې دوه اوږده ښکرونه وو، خو يو ښکر يې د بل څخه اوږد ؤ او هغه اوږد ښکر وروسته راووت. (٤) ما وليدل چې دې پسه لوېديځ، شمال او جنوب خواته ښکرونه وهل. هېڅ حيوان نه شو کولای چې د هغه په وړاندې ودرېږي او هېڅ يو نه شو کولای چې خپل ځان له هغه څخه خلاص کړي. څنگه چې د هغه خونبه وه هماغسې يې کول او هغه ډېر قوي شو.

⑤ په داسې حال کې چې ما په ځير ځير کتل، ومې ليدل چې د لوېديځې خوا څخه يو سپرلی راغی او د ځمکې د مخ څخه داسې زر تېر شو چې پښې يې ځمکې ته نه رسېدلې. د هغه د سترگو په منځ کې يو لوی ښکر ؤ. ⑥ سپرلی د هغه پسه خواته ورغی چې ما ليدلی ؤ چې د سيند په غاړه ولاړ ؤ. هغه ډېر په قهر ؤ او په خپل ټول قوت سره يې په پسه باندې حمله وکړه. ⑦ ما وکتل چې هغه په پسه باندې حمله وکړه. هغه ډېر په قهر ؤ او پسه يې وواهه او دواړه ښکرونه يې ورمات کړل. په پسه کې دومره قوت پاتې نه ؤ چې مقاومت ورسره وکړي. هغه يې په ځمکه باندې گوزار کړ او تر پښو لاندې يې کړ او هېڅوک نه ؤ چې هغه ورڅخه خلاص کړي.

⑧ هغه سپرلی ډېر قوي شو، خو د خپل زيات قوت په وخت کې د هغه لوی ښکر مات شو او د هغه په ځای څلورو خواو ته څلور لوی ښکرونه راووتل. ⑨ د دې څلورو ښکرونو څخه په يوه باندې يو وړوکی ښکر راووت چې د هغه قوت تر جنوب او ختيځ او د اسراييلو د ښکلي وطن پورې رسېده. ⑩ هغه دومره قوي شو چې په اسماني لښکرو يې حمله وکړه او ځينې اسماني لښکرې او ستوري يې په ځمکه راگوزار کړل او تر پښو لاندې يې کړل. ⑪ حتی هغه د اسماني لښکرو د قوماندان په خلاف سرغړونه وکړه، هغه قربانۍ يې هم بندې کړې چې هره ورځ به څښتن ته وړاندې

کېدلې او د هغه کور يې وران کړ. (۱۲) د کوچني بڼکر د سرکښې له امله د خدای قوم ورته تسليم شو او ورځنۍ قربانۍ بندې شوې. حقيقت له منځه لاړ او هغه بڼکر چې هر څه کول هغه په کې بريالی ؤ.

(۱۳) بيا ما واورېدل چې يوې فرښتې د بلې فرښتې څخه پوښتنه وکړه: «دغه شيان چې په رويا کې وليدل شول هغه به ترڅو پورې دوام ولري؟ ترڅو پورې به د ورځنيو قربانيو ځای وپروونکې گناه نيولی وي؟ ترڅو پورې به اسماني لښکرې او د خدای کور تر پښو لاندې کيږي؟»

(۱۴) ما واورېدل چې هغې بلې فرښتې په ځواب کې وويل: «دا به د دوه زره او درې سوه مابڼامه او سهاره پورې دوام ومومي، چې په دې موده کې به قربانۍ نه وړاندې کيږي. بيا به د خدای کور بېرته سپېڅلی کړای شي.»

## جبرائيل فرښته رويا تعبيروي

(۱۵) ما کونښن کاوه چې د رويا په معنی باندې پوه شم، په دې وخت کې په ناڅاپي ډول د سړي په شکل يو څوک زما په مخکې ودرېده. (۱۶) د اولای د سيند څخه مې د سړي اواز واورېد چې ويې

ویل: «ای جبرائیل، هغه ته د دې رویا معنی بیان کړه.» (۱۷) جبرائیل راغی او زما په څنګ کې ودرېده او زه دومره ووپرېدم چې په ځمکه باندې ولوېدم. هغه راته وویل: «ای فاني انسانه، پوه شه چې دا رویا د اخیري زمانې په هکله ده.»

(۱۸) په داسې حال کې چې هغه خبرې کولې، زه په ځمکه باندې بې هوشه پرمخې پروت وم. خو هغه زه ونيولم او په خپلو پښو یې ودرولم (۱۹) او ویې ویل: «غور ونیسه، زه به تا ته ووايم چې کله خدای په قهر شي، نو څه به پېښ شي. دا رویا د اخیري زمانې په هکله ده.»

(۲۰) د پسه هغه دوه ښکرونه چې تا ولیدل هغه د ماد او فارس پاچاهان دي. (۲۱) هغه سپرلی د یونان پاچاهي ده او هغه قوي ښکر چې د هغه د سترگو په منځ کې دی، هغه لومړنی پاچا دی. (۲۲) هغه څلور ښکرونه چې د لومړني ښکر د ماتېدو څخه وروسته راووتل، هغه څلور پاچاهي دي چې په هغو کې به هغه قوم ووېشل شي، خو دا پاچاهي به د لومړني پاچاهي په شان قوي نه وي.

(۲۳) کله چې د دغو پاچاهيو د پای ته رسېدلو وخت راوړسېږي او هغوی دومره بدکاره شي چې سزا باید ورته ورکړل شي، نو هلته به یو مغرور، ظالم او مکار پاچا راپیدا شي. (۲۴) هغه به ډېر قوي

شي، خو په خپل قوت سره نه. هغه به وپروونکې تباهي راولي او په هر کار کې به بريالی وي. هغه به ډېر قوي خلک او د خدای سپېڅلي خلک له منځه يوسي. (۲۵) په دې خاطر چې هغه مکار دی، هغه به په خپلو غولوونکو لارو کې بريالی وي. هغه به په خپل ځان باندې وياړ کوي او ناخاپه به ډېر خلک له منځه يوسي. هغه به حتی د ټولو پاچاهانو د پاچا په وړاندې راپورته شي. هغه به له منځه لاړ شي، خو د انساني قوت په وسيله نه. (۲۶) دا رويا چې د مانبامنی او سهارنی قربانيو په هکله وه او تا ته وويل شوه، هغه رښتيا ده. خو اوس هغه د ځان سره پټه وساته، ځکه چې هغه به ډېره موده وروسته پېښه شي.»

(۲۷) زه دانيال شو ورځې سترې او ناروغ شوم. بيا پاڅېدم او بېرته د هغه کار پسې روان شوم چې پاچا راته سپارلی ؤ، خو د هغې رويا له امله چې ما ليدلې وه، زه حيران وم او په هغې باندې نه پوهېدم.

## دانيال د خپل قوم دپاره دعا کوي

(۱) داريوش چې د ماديانو څخه ؤ او د خشايار پاچا زوی ؤ، د بابل پاچا وټاکل شو. (۲) د هغه د پاچاهۍ په اول کال ما سپېڅلي کتابونه لوستل او د هغې خبرې په هکله مې فکر کاوه چې څښتن

ارميا نبي ته ويلي وو چې اورشليم به د اويا کالو دپاره وران پاتې وي. <sup>٣</sup> څښتن خدای ته مې د زړه له کومي دعا وکړه، زاری مې ورته وکړې، روژه مې ونيوله، د وير کالي مې واغوستل او ايرې مې په سر باندې وشيندلې. <sup>٤</sup> خپل څښتن خدای ته مې دعا وکړه، د خپل قوم د گناهونو اقرار مې وکړ او ومې ويل: «ای څښتن خدایه، ته ډېر لوی او وپروونکی يې. په خپل لوظ باندې وفا کوي او همپشه د هغو کسانو سره مينه کوي چې تا سره مينه کوي او ستا په حکم باندې عمل کوي. <sup>٥</sup> مونږ گناه کړې ده، مونږ بدکاران يو او مونږ غلطي کړې ده. مونږ ستا د حکمونو څخه سرغړونه کړې ده او د هغې سمې لارې څخه گرځېدلي يو چې تا مونږ ته رابښودلې وه. <sup>٦</sup> مونږ ستا د خدمتگارانو نبیانو خبرو ته چې ستا په نامه يې زمونږ پاچاهانو، زمونږ حاکمانو، زمونږ نيکونو او زمونږ ټول قوم ته کولې، غوږ ونه نيوه. <sup>٧</sup> ای زمونږ څښتنه، ستا ټول کارونه عادلانه دي. خو مونږ تر اوسه په رسوايي کې کړېږو، ځکه چې مونږ ستا په وړاندې بې وفايي کړې ده. په هغې کې مونږ ټول، که لېرې يو يا نژدې يعنې د يهودا، اورشليم، اسراييلو او همدارنگه هغه خلک په کې شامل دي چې پرديو وطنونو ته دې شړلي دي. <sup>٨</sup> ای څښتنه، مونږ او زمونږ پاچاهان، حاکمان او نيکونه شرمېدلي يو، ځکه چې ستا په وړاندې مو گناه کړې ده. <sup>٩</sup> که څه هم مونږ ستا په مقابل کې سرکښي کړې ده، خو ته رحيم او بخښونکی يې. <sup>١٠</sup> ای زمونږ

څښتن خدايه، كله چې تا مونږ ته وويل چې د هغو قوانينو له مخې ژوند وكړئ چې د خپلو خدمتگارانو نبیانو په وسيله دې مونږ ته راکړي وو، مونږ هغې ته غوږ ونه نيوه. <sup>(۱۱)</sup> ټولو اسراييلو ستا قوانين مات کړل او ستا خبره يې ونه منله. مونږ ستا په وړاندې گناه کړې ده، نو له همدې امله دې په مونږ باندې هغه لعنتونه نازل کړل چې ستا د خدمتگار موسی په شريعت کې ليکل شوي دي. <sup>(۱۲)</sup> څه چې تا مونږ او زمونږ حاکمانو ته ويلي وو هماغسې دې وکړل. تا اورشليم ته د نړۍ د نورو ښارونو په پرتله زياته سزا ورکړه. <sup>(۱۳)</sup> لکه څنگه چې د موسی په شريعت کې ليکل شوي دي هغه افت په مونږ باندې نازل شوی دی، خو بياهم مونږ ونه غوښتل چې د خپلو گناهونو څخه لاس واخلو او هغه کارونه وکړو چې ستا په نظر کې سم دي، ترڅو ته په مونږ باندې رحم وکړې. <sup>(۱۴)</sup> نو له دې امله ای زمونږ څښتن خدايه، ته تيار وي چې مونږ ته سزا راکړې، ځکه ته همپشه عادلانه عمل کوي، خو بياهم مونږ ستا خبرو ته غوږ ونه نيوه.

<sup>(۱۵)</sup> ای زمونږ څښتن خدايه، تا په خپل قوي مټ خپل قوم د مصر څخه راوويست او داسې نوم دې وگاټه چې تر نن ورځې پورې پاتې دی. خو مونږ گناه کړې ده او مونږ بد کارونه کړي دي. <sup>(۱۶)</sup> ای څښتنه، تا په تېرو وختونو کې د خپل رحم له مخې زمونږ

څخه دفاع کړې ده، نو په اورشلیم باندې نور مه په قهر پره. دا ستا  
 ښار دی، یعنې ستا سپېڅلې غونډۍ ده. د گاونډیو هېوادونو ټول  
 خلک اورشلیم او ستا خلکو ته زمونږ د گناهونو او زمونږ د نیکونو  
 د بدو کارونو له امله سپک گوري. <sup>(۱۷)</sup> ای زمونږ خدایه، زما دانیال  
 یعنې د خپل خدمتگار دعا او زاری قبوله کړه. ای څښتنه، خپل کور  
 دې چې وران شوی دی بېرته جوړ کړه، ترڅو هرڅوک په دې پوه  
 شي چې ته خدای یې. <sup>(۱۸)</sup> ای خدایه، غوږ ونیسه او زمونږ خبرې  
 واوره. خپلې سترگې خلاصې کړه او د هغه ښار بربادي وگوره چې  
 ستا په نوم یادېږي. مونږ ستا څخه دا غوښتنه په دې خاطر نه کوو  
 چې گوندې مونږ نېک خلک یو، بلکې ستا د لوی رحم په خاطر.  
<sup>(۱۹)</sup> ای څښتنه، زمونږ خبرې واوره. ای څښتنه، مونږ وبخښه. ای  
 څښتنه، مونږ ته غوږ ونیسه او عمل وکړه! په دې خاطر چې  
 هرڅوک پوه شي چې ته خدای یې، نو ځنډ مه کوه، ځکه چې دا  
 ښار او دا خلک ستا په نوم یادېږي.»

## جبرائیل د راتلونکې په هکله پېشگويي کوي

<sup>(۲۰)</sup> ما دعا کوله او د خپلو گناهونو او د اسراییلو د قوم د  
 گناهونو اقرار مې کاوه او خپل څښتن خدای ته مې زاري کوله چې  
 خپل عبادتځای د اورشلیم په سپېڅلي غره باندې بېرته جوړ کړي.

٢١) په داسې حال کې چې ما دعا کوله، جبرائیل چې په مخکیني رويا کې مې ليدلی ؤ، په هغه ځای کې چې زه وم هلته زر رانېکته شو. دا د ما بنامنی قربانی د وړاندې کولو وخت ؤ. ٢٢) هغه وويل: «ای دانیاله، زه د دې دپاره دلته راغلي يم چې ستا سره مرسته وکړم چې په دې پېشگویی باندې پوه شي. ٢٣) هماغه وخت چې تا خدای ته په دعا کولو باندې شروع وکړه، هغه ستا دعا قبوله کړه. په هغه باندې ډېر گران يې، نو زه راغلم چې د هغې ځواب درته ووايم. اوس هغې رويا ته پام وکړه چې زه يې درته بيانوم.

٢٤) اويا ځلې اووه کاله هغه موده ده چې خدای ستاسو د قوم او ستاسو د سپېڅلي بنار څخه د گناهونو او بدو کارونو څخه د خلاصون دپاره ټاکلې ده. هغه وخت به گناه وبخښل شي او ابدې عدالت به برقرار شي، ترڅو چې هغه رويا او پېشگویی رښتيا شي او د خدای سپېڅلی کور به بيا وقف شي. ٢٥) له دې څخه خبر شه او ورباندې پوه شه. د هغه وخت څخه چې د اورشلیم د بيا جوړولو فرمان جاري کړای شوی دی، د خدای د ټاکل شوي مشر تر راتللو پورې به نهه څلوېښت کاله يعنې اووه ځلې اووه کاله تېر شي. اورشلیم به د هغه د کوڅو او خندقونو سره بېرته جوړ شي او دوه شپېته ځلې اووه کالو يعنې د څلور سوه او څلور دېرشو کالو پورې به جوړ پاتې شي، خو دا به د تکليفونو وخت وي. ٢٦) د هغه وخت

له تېرېدو څخه وروسته به د خدای هغه غوره کړای شوی مشر ووژل شي او څه به ورسره نه وي. بنار او د خدای کور به د يوه پاچا د لښکر د حملې په وسيله له منځه لاړ شي. اخره زمانه به د يو سيلاب په شان راشي او هغه جنگ او تباهي به د ځان سره راوړي چې د خدای له خوا ټاکل شوي ده. (۲۷) هغه مشر به د اووه کالو دپاره د زياتو خلکو سره يو تړون جوړ کړي او کله چې د دې کلونو نيمايي موده تېره شي، نو هغه به ټولې قربانۍ او نذرانې ختمې کړي. هغه به د عبادتځای په لوړ ځای کې هغه نجس شی چې د بربادۍ سبب گرځي، کېږدي. دا به تر هغه وخته پورې هلته پاتې شي، ترڅو هغه چا چې هغه يې هلته ځای په ځای کړی دی له منځه يوسي، لکه څنگه چې د خدای له خوا ورته ټاکل شوی دی.»

## د دجلې د سيند په غاړه د دانيال رويا

(۱) د فارس د پاچا کوروش د پاچاهۍ په درېم کال دانيال ته چې د بلطشصر په نوم هم يادېده، يو پيغام راغی. دا پيغام د يو وپروونکي جنگ په هکله ؤ. هغه رښتيا ؤ او دانيال د رويا په وسيله په پيغام پوه شو.

(۲) په هغه وخت کې ما دانيال درې هفتې ویر کاوه. (۳) تر درې هفتو پورې ما هېڅ بڼه خواړه او غوښه ونه خوړله، نه مې شراب

وځنبل او نه مې خپل وينستان په تپلو باندې غوړول.

④ د کال د لومړۍ مياشتې په څلورويشتمه ورځ زه د دجلې د لوی سیند په غاړه ولاړ وم. ⑤ ما پورته وکتل او یو سپری مې ولیده چې د کتان کالي یې اغوستي وو او د سوچه سرو زرو یو کمربند یې تر ملا تړلی ؤ. ⑥ د هغه بدن د شین یاقوت په شان، مخ یې د برېښنا په شان او سترګې یې د اور په شان ځلېدلې. د هغه متې او پښې د ځلېدونکي برنجو په شان وې او اواز یې د یوې لویې ګڼه ګونې د غرهار په شان ؤ. ⑦ دا رویا یوازې ما دانیال ولیدله. هغه خلک چې زما سره وو هغوی دا رویا ونه لیدله، خو هغوی ووپرېدل، وټنټېدل او خپل ځانونه یې پټ کړل. ⑧ هلته یوازې زه پاتې وم چې دې حیرانوونکې رویا ته مې کتل. په ما کې هېڅ توان پاتې نه شو. زما د مخ رنګ والوت او زه کمزوری شوم. ⑨ کله چې ما د هغه اواز واورېد، په ځمکه باندې پرمخې راپرېوتم او بې هوښه شوم. ⑩ بیا د یو چا لاس راپیدا شو او زه یې د لاسونو څخه راوښولم، راپورته یې کړم او په خپلو پښو باندې یې ودرولم او زه ریپدلم.

⑪ فرښتې راته وویل: «ای دانیاله، ته په خدای باندې ډېر ګران یې. پاڅېره او څه چې درته وایم په غور سره ورته غوږ ونیسه، ځکه چې زه تا ته رالېږل شوی يم.» کله چې هغې دا خبره وکړه، زه

ودرېدم او رپېدلېم. <sup>(۱۲)</sup> بيا هغې وويل: «ای دانياله، مه وپرېره! د هماغې اولې ورځې څخه چې تا په خاکساري سره د پوهې غوښتنه وکړه، خدای ستا دعاگانې قبولې کړې او زه يې دلته راولېږلم. <sup>(۱۳)</sup> هغه شیطاني قوت چې د فارس په پاچاهۍ باندې يې حکمراني کوله، يوويشت ورځې زما لاره بنده کړه. بيا ميکاييل چې د ډېرو مهمو فرښتو څخه يوه فرښته وه راغله چې زما سره مرسته وکړي، ځکه چې زه په فارس کې پاتې شوی وم. <sup>(۱۴)</sup> زه اوس راغلم چې تا په دې باندې پوه کړم چې په راتلونکې کې به ستا په قوم باندې څه پېښ شي. دا رويا د راتلونکې په هکله ده.»

<sup>(۱۵)</sup> په داسې حال کې چې فرښتې زما سره خبرې کولې، ما ښکته ځمکې ته کتل او گونگ شوم. <sup>(۱۶)</sup> بيا بلې فرښتې چې د انسان په شان ښکارېدلې، زما شونډې لمس کړې او ما خبرې شروع کړې. ما هغې ته وويل: «ای بادارې، دې رويا زه اندېښمن کړی يم او په ما کې قوت او توان پاتې نه دی. <sup>(۱۷)</sup> زه د هغه غلام په شان يم چې د خپل بادار په مخکې ولاړ وي. څنگه کولای شم ستا سره خبرې وکړم؟ په ما کې قوت نشته او ساه نه شم اخيستلی.»

<sup>(۱۸)</sup> هغې فرښتې چې د انسان په شان ښکارېدلې، يوځل بيا ونيولم او ما ته يې قوت راکړ. <sup>(۱۹)</sup> هغې وويل: «ته په خدای باندې ډېر گران يې، نو د هېڅ شي څخه مه وپرېره. سلامت اوسه، قوي او

زړور اوسه.» کله چې هغې دا خبره وکړه، زه نور هم قوي شوم او ومې ويل: «ای بادارې، ووايه څه وايې. تا ما ته قوت راکړ.» (۲۰-۲۱) بيا هغې فربنتي وويل: «ايا ته پوهېږې چې زه ولې تا ته راغلي يم؟ د دې دپاره چې هغه څه چې د حقيقت په کتاب کې ليکل شوي دي هغه تا ته ښکاره کړم. اوس بايد لاړه شم او د هغه شیطاني قوت سره وجنگېږم چې په فارس باندې حکمراني کوي. له هغې وروسته به هغه شیطاني قوت راشي چې په يونان باندې حکمراني کوي. د اسراييلو د ډېرې مهمې فربنتي ميکاييل څخه پرته به بل څوک نه وي چې زما سره مرسته وکړي.

① د ماد د پاچا داريوش د پاچاهۍ په لومړي کال ما د ميکاييل ملاتړ وکړ او هغه مې قوي کړ. ② نو اوس چې زه درته څه وایم هغه رښتيا دي.»

## د مصر او سوريې پاچاهۍ

فربنتي خپلو خبرو ته دوام ورکړ: «درې نور پاچاهان به په فارس باندې حکومت وکړي او څلورم پاچا به د نورو درې واړو په پرتله ډېر شتمن وي. هغه به د خپلې شتمنۍ په وسيله ډېر قدرتمند شي او ټول به د يونان د پاچاهۍ په ضد راوپاروي.»

٣) بيا به يو قوي پاچا قدرت ترلاسه کړي او هر څه چې  
وغواړي هغه به يې وکړي. ٤) خو د هغه د قدرت په زياتېدو سره  
به د هغه پاچاهي ټوټې ټوټې شي او په څلورو برخو به ووېشل  
شي. د هغه اولاده به پاچاهي ته ونه رسېږي او نه به د هغه په شان  
قدرت ولري، ځکه چې د هغه پاچاهي به له منځه لاړه شي او نورو  
ته به ورکړای شي.

٥) د مصر پاچا به قوي شي، خو د هغه د قوماندانانو څخه به يو  
کس په هغه باندې ډېر قوي شي او واک به ترلاسه کړي او هغه به  
په ډېر قدرت سره پاچاهي وکړي. ٦) وروسته له څو کالو به د مصر  
پاچا د سوريې د پاچا سره يووالی اعلان کړي او خپله لور به هغه  
ته په نکاح کړي. خو دا يووالی به دوام پيدا نه کړي او هغه، د هغې  
پلار او هغه خدمتگاران چې د هغې سره تللي وو، هغوی ټول به  
ووژل شي. ٧) له هغې وروسته به د هغې د خپلوانو څخه يو کس  
پاچا شي. هغه به د سوريې د پاچا په لښکر باندې حمله وکړي، د  
هغوی جنگي کلا ته به ننوځي او هغوی ته به ماتې ورکړي. ٨) هغه  
به د هغوی فلزي بتان او د سرو زرو او سپينو زرو هغه سامان چې  
دغو بتانو ته وقف کړای شوي وو، بېرته مصر ته راوړي. د څو کالو  
ارامۍ څخه وروسته به ٩) د سوريې پاچا په مصر باندې حمله  
وکړي، خو هغه به بېرته په شا تگ ته مجبور شي.

⑩ د سوريې د پاچا زامن به د جنگ دپاره تياري ونيسي او يو لوی لښکر به سره راټول کړي. د هغوی څخه به يو کس د سيلاب په شان ورشي او د دښمن په جنگي کلا باندې به حمله وکړي. ⑪ په دې کار باندې به د مصر پاچا په قهر شي، د سوريې د پاچا سره به جنگ وکړي او د هغه لوی لښکر ته به ماتې ورکړي. ⑫ هغه به په خپل بري باندې مغرور شي او ډېر عسکر به ووژني، خو د هغه برياليتوب به دوام ونه کړي.

⑬ د سوريې پاچا به بېرته لاړ شي او يو بل لښکر به راټول کړي چې د مخکيني لښکر څخه به لوی وي او څو کاله وروسته به هغه د يو لوی لښکر او سامان سره بېرته راشي. ⑭ په دې وخت کې به ډېر خلک د مصر د پاچا په وړاندې راپورته شي. ای دانياله، ستا د قوم څخه به ځينې داړه ماران د يوې رويا له امله چې هغوی ليدلې ده سرکښي وکړي، خو هغوی به د ماتې سره مخامخ شي. ⑮ بيا به د سوريې پاچا يو قوي دېوال لرونکی ښار کلابند کړي او هغه به ونيسي. د مصر عسکر به جنگ ته دوام ورنه کړای شي، حتی د هغوی ډېر ښه عسکر به هم دا توان ونه لري چې د هغه په وړاندې ودرېږي. ⑯ څنگه چې د سوريې د پاچا خوبه وي د هغوی سره به هماغسې کار وکړي او هېڅوک به دا توان ونه لري چې د هغه په وړاندې ودرېږي. هغه به د اسرايلو د ښکلي هېواد

واک ترلاسه کړي او د دې قدرت به ولري چې هغه له منځه یوسي.

۱۷) د سوريې پاچا به یو پلان جوړ کړي چې د خپلې پاچاهۍ د ټول قوت سره راشي او د مصر د پاچا سره یو تړون وکړي. هغه به خپله لور د مصر پاچا ته په نکاح کړي د دې دپاره چې د هغه پاچاهي له منځه یوسي، خو د هغه پلان به بريالی نه شي او د هغه سره به مرسته ونه کړي.

۱۸) وروسته به بیا د سوريې پاچا په هغو قومونو باندې حمله وکړي چې د بحیرې په غاړه پراته دي او له هغو څخه به ډېر یې ونیسي. خو یو قوماندان به هغه ته ماتې ورکړي او د هغه غرور به مات کړي. ۱۹) پاچا به بېرته د خپل هېواد جنګي کلاګانو ته راستون شي، خو په لاره کې به هغه د ماتې سره مخامخ شي او بیا به هېڅکله ونه لیدل شي.

۲۰) له هغه وروسته به بل پاچا راشي. هغه به یو مامور ولېږي چې د مالیو د اخیستلو په وسیله د خپلې پاچاهۍ د شتمنۍ د زیاتولو په خاطر په خلکو باندې فشار راوړي. په ډېر کم وخت کې به پاچا ووژل شي، خو په څرګند ډول نه او نه په جګړه کې.»

**د سوريې بدکاره پاچا**

٢١) فرښتې خپلو خبرو ته دوام ورکړ: «د سوريې راتلونکې پاچا به يو بدکاره سړی وي چې د پاچاهۍ کولو حق به نه لري، خو هغه به یوناخاپه راشي او په چل باندې به قدرت ونيسي. ٢٢) هرڅوک چې د هغه سره مخالفت وکړي، حتی که هغه د خدای لوی کاهن هم وي، هغه به له منځه لاړ شي. ٢٣) هغه به د ترونونو د جوړولو په وسیله نور قومونه وغولوي او که څه هم د هغه سره ډېر لږ خلک دي، خو هغه به ډېر قوي شي. ٢٤) هغه به ناخاپه په شتمنو ولایتونو باندې حمله وکړي او داسې کارونه به وکړي چې د هغه د نیکونو څخه هېچا هم داسې کارونه نه دي کړي. بیا به هغه مالونه او شتمني چې په جنگ کې یې نیولي دي، د خپلو خلکو تر منځ ووېشي. هغه به په جنگي کلاگانو باندې د حملې پلانونه جوړ کړي، خو هغه به د زیات وخت دپاره دوام ونه کړي.

٢٥) هغه به یو لوی لښکر سره راټول کړي او په ډېر جرات سره به د مصر په پاچا باندې حمله وکړي. د مصر پاچا به هم د یو ډېر لوی او قوي لښکر سره جنگ ته تیاری ونيسي. خو د مصر پاچا به د هغو دسیسو له امله چې د هغه په ضد جوړې شوې وې، د دې توان ونه لري چې د سوريې د پاچا په وړاندې ودرېږي. ٢٦) د هغه ډېر نژدې درباریان به د دې سبب وگرځي چې هغه له واکه وغورځوي. د هغه زیات عسکر به ووژل شي او لښکر به یې له

منځه لاړ شي. (۲۷) دواړه پاچاهان به په يو دسترخوان باندې ډوډۍ خوري، خو د هغوی ارادې به بدې وي او هغوی به يو بل ته دروغ وايي. هغه څه چې هغوی يې غواړي هغه به ترلاسه نه کړي، ځکه چې هغه ټاکل شوی وخت لا تراوسه نه دی رارسېدلی. (۲۸) د سوريې پاچا به د هغه ټول غنيمت سره چې هغه نيولی دی، خپل کور ته راستون شي او دا اراده به وکړي چې د خدای قوم له منځه یوسي. څه چې د هغه خونبه وي هماغسې به وکړي او بيا به خپل سفر ته دوام ورکړي.

(۲۹) وروسته به د سوريې پاچا يوځل بيا په ټاکلي وخت په مصر باندې حمله وکړي، خو دا ځل به د هغې نتيجه بدله وي او د مخکې په شان به نه وي. (۳۰) روميان به په کشتیگانو کې راشي او د هغه په وړاندې به ودرېږي او هغه به وویرېږي. هغه به ډېر په غضب سره بېرته راستون شي او هڅه به وکړي چې د خدای د قوم دين له منځه یوسي. هغه به د هغو يهوديانو په مشوره باندې عمل وکړي چې سپېڅلی لوظ يې مات کړی دی. (۳۱) د هغه ځينې عسکر به د خدای د کور سپکاوی وکړي او ورځنۍ قربانۍ به بندې کړي. بيا به هغه يو نجس شی جوړ کړي چې د بربادۍ سبب به شي. (۳۲) پاچا به په مکر سره د هغو خلکو ملاتړ ترلاسه کړي چې پخوا يې لا خپل سپېڅلی لوظ مات کړی دی، خو هغه خلک چې خدای پېژني،

هغوی به قوي وي او د پاچا سره به مقابله وکړي.

۳۳ د قوم هونبیار مشران به ډېرو خلکو ته لارښوونه وکړي. خو د هغوی څخه به ځینې په جگړه کې ووژل شي یا به په اور باندې وسوځول شي او ځینې به لوټ کړای شي او بندیان به شي. ۳۴ د وژنې په وخت کې به د خدای قوم لږه مرسته ترلاسه کړي او ډېر به په ریاکاری سره د هغوی سره یوځای شي. ۳۵ د دې هونبیارو مشرانو څخه به ځینې ووژل شي، خو په نتیجه کې به قوم پاک شي. دا کار به تر هغه وخته پورې دوام ومومي، ترڅو هغه وخت راورسیږي چې خدای ټاکلی دی.

۳۶ هر څه چې د سوریې د پاچا خوښه وي، هغه به وکړي. هغه به لافې وهي چې هغه د هر خدای څخه ډېر لوی دی او حتی د خدای تعالی په خلاف به کفر وایي. دا کار به تر هغه وخته پورې کوي، ترڅو خدای ورته سزا ورکړي. خدای به کټ مټ هماغسې وکړي چې پلان کړي یې دي. ۳۷ پاچا به نه د هغو خدایانو پروا وکړي چې د هغه نیکونو ورته عبادت کاوه او نه د هغه خدای چې ښځې یې خوښوي. هغه به په حقیقت کې د هېڅ خدای پروا ونه ساتي، ځکه چې هغه به فکر کوي چې د هغو ټولو څخه ډېر لوی دی. ۳۸ د دې ټولو خدایانو په ځای به هغه د هغه خدای عزت کوي چې د جنګي کلاګانو ساتنه کوي. پاچا به هغه خدای ته سره

زر او سپين زر، قيمتي تيرې او نور بڼه سوغاتونه وړاندې کړي چې د هغه نيکونو ورته هېڅکله عبادت نه دی کړی. (۳۹) هغه به د پردې خدای په مرسته په قوي کلاگانو باندې حمله وکړي. هغه چا ته به زيات عزت ورکړي چې هغه د پاچا په توگه قبلوي. هغوی ته به لوړ مقامونه ورکړي او د انعام په توگه به ځمکه د هغوی ترمنځ ووېشي.

(۴۰) د سوريې د پاچا د پاچاهۍ په اخر وخت کې به د مصر پاچا په هغه باندې د توفان په شان حمله وکړي او د سوريې پاچا به هم په خپل ټول قدرت سره د هغه په وړاندې د جنګي گاډيو، اسونو او ډبرو کشتۍگانو څخه کار واخلي. هغه به د سيلاب په شان په ډبرو هېوادونو باندې حمله وکړي او ورباندې به تېر شي. (۴۱) هغه به حتی د اسرايلو په بڼکلي وطن باندې هم حمله وکړي او په لس گونو زره خلک به ووژني، خو د ادوم او د موآب هېوادونه او پاتې عمونيان به له هغه څخه خلاصون ومومي. (۴۲) کله چې هغه په دې ټولو هېوادونو باندې حمله وکړي، نو مصر به هم ورڅخه خلاص نه شي. (۴۳) هغه به د مصر د سرو زرو او سپينو زرو خزاني او د هغه نوره شتمني لوټ کړي او لیبيايان او ایتوپيان به ورته تسليم شي. (۴۴) خو د ختيځ او شمال څخه به د هغه غوږ ته خبرونه راورسيږي او هغه به وویريږي. هغه به ډېر زيات په قهر شي، جگړه به وکړي

او زيات خلک به تباہ کړي. ٤٥ هغه به خپلې شاهانه خېمې د بحيرې او هغه ښکلي او سپېڅلي غره ترمنځ چې د خدای کور ورباندې دی، ودروي. خو هغه به مړ شي او هېڅوک به هلته نه وي چې مرسته ورسره وکړي.»

## اخړه زمانه

١ هغې فرښتې چې د کتان کالي يې اغوستي وو، وويل: «هغه وخت به ميکاييل چې مشره فرښته ده او ستا د قوم ساتنه کوي، رانښکاره شي. بيا به د داسې تکليفونو وخت راشي چې د قومونو د راپيدا کېدلو د وخت څخه تراوسه پورې نه وو راغلي. خو چې هغه وخت راورسيږي، نو ستا د قوم هغه ټول خلک به چې نومونه يې د خدای په کتاب کې ليکل شوي دي، وژغورل شي. ٢ ډېر خلک چې پخوا مړه شوي او ښخ شوي دي، هغوی به بيا راژوندي شي. د هغو څخه به ځينو ته تلپاتې ژوند ورکړل شي او نور به وشرميږي او د تلپاتې رسوايي سره به مخامخ شي. ٣ هونبنيار مشران به لکه د اسمان د رڼا په شان ځليږي او هغوی به چې ډېرو خلکو ته يې د ښو کارونو لارښوونه کړې ده، تل تر تله د ستورو په شان ځليږي.»

٤ هغه ما ته وويل: «نو اوس ای دانياله، کتاب بند کړه او ترڅو چې اخړه زمانه رارسېږي هغه مهر کړه. ډېر خلک به بېځايه هڅه

وکړي چې په دې باندې پوه شي چې څه به پېښېږي.»

⑤ بیا ما دانیال دوه کسان ولیدل چې یو د سیند په یوې غاړې

باندې ولاړ و او بل یې د سیند په بله غاړه باندې. ⑥ د هغوی

څخه یو یې د هغې فرښتې څخه پوښتنه وکړه چې د کتان کالي یې

اغوستي وو او د سیند په غاړه ولاړه وه: «په څومره وخت کې به دا

عجیبه پېښې سرته ورسېږي؟» ⑦ فرښتې خپل دواړه لاسونه اسمان

ته پورته کړل او د ابدې خدای په نوم یې سخت قسم وخور. ما

واورېدل چې هغې وویل: «دا به درې نیم کاله وخت ونیسي. کله

چې د خدای د قوم ځورېدنه پای ته ورسېږي، دا ټول شیان به ختم

شي.» ⑧ څه چې هغې وویل ما واورېدل، خو زه ورباندې پوه نه

شوم. نو پوښتنه مې وکړه: «ای بادارې، دا ټول به څنګه پای ته

ورسېږي؟» ⑨ هغې ځواب راکړ: «ای دانیاله، په خیر لار شه، ځکه

چې دا خبرې به تر هغه وخته پورې پټې پاتې وي، ترڅو اخره

زمانه راوړسېږي. ⑩ ډېر خلک به پاک، بې داغه او صفا کړای شي.

بدکاره خلک به ورباندې پوه نه شي، بلکې خپلو بدو کارونو ته به

دوام ورکړي. خو یوازې هونښیار خلک به ورباندې پوه شي.

⑪ له هغه وخت څخه چې ورځنۍ قربانۍ بندې شوې دي،

یعنې د هغه نجس شي د جوړېدو له وخت څخه چې د بربادۍ

سبب به شي، یو زر او دوه سوه نوي ورځې به تېرې شي. ⑫

بختور دي هغه خلك چې د يو زر او درې سوه پنځه دېرشو ورځو  
تر پای ته رسېدلو پورې وفادار پاتې شي! (۱۳) نو ای دانیاله، تر اخره  
پورې وفادار اوسه. بیا به مړ شي، خو په اخره زمانه کې به بېرته  
راژوندی شي او خپل انعام به ترلاسه کړي.»